



QORTI KOSTITUZZJONALI

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GIANNINO CARUANA DEMAJO
ONOR. IMĦALLEF ANTHONY ELLUL**

Seduta ta' nhar it-Tnejn, 20 ta' Jannar, 2025.

Numru 20

Rikors kostituzzjonali numru 206/2020/1 ISB

Mark Gaffarena

v.

L-Avukat tal-Istat; Joseph Briffa u Giovanna Briffa

1. Dan huwa appell tal-attur minn sentenza mogħtija fit-12 ta' Frar 2024 mill-Prim'Awla tal-Qorti Ċivili fil-kompetenza tagħha kostituzzjonali li biha sabet illi bl-applikazzjoni tad-dispożizzjonijiet rilevanti tal-Kap. 69 u tal-Kap. 199 tal-Liġijiet ta' Malta għaċ-ċirkostanzi tal-każ tallum l-attur ma sofra l-ebda ksur tal-jeddijiet fundamentali tiegħu hekk kif imħarsin bl-artikoli 37 u 45 tal-Kostituzzjoni ta' Malta [il-"Kostituzzjoni"] u / jew bl-art.

14 u / jew bl-Ewwel Artikolu tal-Ewwel Protokoll tal-Konvenzjoni Ewropea [l-“Ewwel Protokoll”]. L-appell tal-attur jolqot in-nuqqas ta’ sejbien ta’ ksur taħt l-art. 37 tal-Kostituzzjoni u taħt l-Ewwel Artikolu tal-Ewwel Protokoll tal-Konvenzjoni Ewropea.

2. Il-fatti rilevanti ġew imfissra hekk fis-sentenza appellata:

»Illi r-rikorrent Mark Gaffarena permezz tal-affidavit tiegħu u ta’ numru ta’ dokumenti ppreżentati spjega l-provenjenza tat-titolu tiegħu fuq il-proprjeta’ mertu ta’ din il-vertenza u cjoe’ l-fond imsejjaħ il-Palazz, li jinsab f’121, Triq Burmarrad, Burmarrad, San Pawl il-Baħar liema fond jinkludi wkoll miegħu ħmistax-il elf u għoxrin metru kwadru (15,020 m.k.) ta’ art magħrufa bħala Ta’ Lippin f’Burmarrad, li hu akkwista permezz ta’ kuntratt fl-atti tan-Nutar Carmelo Mangion datat 11 ta’ April 2003.

»Jispjega li dan il-fond huwa mikri lill-intimati Briffa versu l-kera ta’ mija u wieħed u disgħin Ewro u sitta u ħamsin ċenteżmu (€191.56) fis-sena, liema kera tiġi awmentata b’mod irriżorju kull tliet (3) snin filwaqt li l-art annessa hija imqabbla separatament lill-istess intimati versu l-qbiela ta’ mija u ħdax-il Ewro u wieħed u tmenin ċenteżmu (€111.81) fis-sena. Jgħid li l-Palazz qatt ma kien dekontrollat u għalhekk tapplika l-liġi tal-kera ta’ qabel Ġunju tal-1995 fuqu.

»Jgħid li skont il-kalkoli tiegħu, il-valur tal-Palazz bl-art inkluża jammonta għal tlieta punt ħames miljun Ewro (€3,500,000) u għalhekk ċertament iġib kirja ta’ ħafna aktar minn dik li qegħda tiġi ddepożitata fir-reġistru tal-Qorti.

»Jispjega li r-rikorrent kien għamel riċerki fuq l-intimat Joseph Briffa u rriżultalu li l-istess intimat għandu numru ta’ proprjetajiet li hu kien wiret ta’ valur konsiderevoli u għalhekk għandu l-mezzi sabiex isib fejn joqgħod. Oltre minn hekk, jirriżulta li l-inkwilini huma reġistrati li jgħixu f’indirizz divers u cjoe’ l-fond bin-numru 10, Triq Burmarrad, San Pawl il-Baħar, u dan kif jirriżulta mir-reġistru elettoral minn fejn jirriżulta wkoll li m’hemm ħadd irreġistrat li jabita fil-proprjeta’ de quo.

»Isostni li hu intavola dawn il-proċeduri minħabba li hu tal-fehma li l-liġi qiegħda tikser d-drittijiet tiegħu, permezz ta’ liema liġi ma jistax jieħu l-proprjeta’ lura u ma hemm ebda prospett raġonevoli li xi darba l-proprjeta’ tgħaddi fil-pussess tiegħu. Oltre minn hekk, qiegħed jirċievi kera miżera tal-istess proprjeta’ meta l-intimati Briffa għandhom fond ieħor fejn jabitaw, u tgħix ukoll magħhom binthom li għandha jedd sabiex tibqa’ tirrisjedi fil-fond wara mewt l-intimati.

»Jikkontendi li minkejja li l-kera qed tiġi awmentata skont il-liġi, l-awment huwa wieħed miżeru mentri l-qbiela ma tiġix awmentata. Isostni li hu għalhekk li kellu jintavola l-proċeduri odjerni.«

3. L-attur fetaħ din il-kawża prinċipalment għax deherlu illi bl-applikazzjoni tad-dispożizzjonijiet rilevanti tal-liġi nkisrulu l-jeddijiet fundamentali tiegħu għat-tgawdija ta' ħwejġu. Fir-rikors promotur tiegħu talab illi l-qorti:

»i. Tiddikjara u Tiddeċiedi illi fil-konfront tar-rikorrenti l-opra tal-Ordinanza li Tirregola l-Tiġdid tal-Kiri tal-Bini ossija l-Kap. 69 tal-Liġijiet ta' Malta inkluż imma mhux limitat għall-Artikoli 3 u 4 ta' l-istess Kap u bl-opra tal-Liġijiet viġenti oħra li qegħdin jagħtu dritt ta' rilokazzjoni lill-intimat tal-fond 121, Triq Burmarrad, Burmarrad, limiti ta' San Pawl il-Baħar u li qegħdin iċaħdu lill-esponenti milli jirċievu kirja ġusta, wasslu u / jew qegħdin iwasslu għall-vjolazzjoni d-drittijiet fundamentali tar-rikorrenti kif protetti bl-Artikolu 37 tal-Kostituzzjoni ta' Malta, u l-Ewwel Artikolu ta' l-Ewwel Protocol tal-Konvenzjoni Ewropeja (l-Ewwel Skeda tal-Kap. 319 tal-Liġijiet ta' Malta) ...

»ii. Tiddikjara u Tiddeċiedi illi fil-konfront tar-rikorrenti l-opra tal-Att Dwar it-Tiġdid tal-Kiri tar-Raba ossija il-Kap. 199 tal-Liġijiet ta' Malta inkluż imma mhux limitat għall-Artikoli 2, 3 u 4 ta' l-istess Kap u bl-opra tal-Liġijiet viġenti oħra li qegħdin jagħtu dritt ta' rilokazzjoni lill-intimat tal-għalqa magħrufa bħala ta' Lippin ta' ċirca 15,020 mk antigwa għall-fond 121, Triq Burmarrad, Burmarrad, limiti ta' San Pawl il-Baħar u li qegħdin iċaħdu lill-esponenti milli jirċievu kirja ġusta, wasslu u / jew qegħdin iwasslu għall-vjolazzjoni d-drittijiet fundamentali tar-rikorrenti kif protetti bl-Artikolu 37 tal-Kostituzzjoni ta' Malta, u l-Ewwel Artikolu ta' l-Ewwel Protocol tal-Konvenzjoni Ewropeja (l-Ewwel Skeda tal-Kap. 319 tal-Liġijiet ta' Malta) ...

»iii. Tordna u Tagħti lir-rikorrenti r-rimedji kollha li din l-Onorabbli Qorti jidhrilha xierqa fis-sitwazzjoni ...

»iv. Tiddikjara u Tiddeċiedi illi l-intimati jew min minnhom huma responsabbli għal kumpens u danni sofferti mir-rikorrenti b'konsegwenza tal-vjolazzjoni minnhom sofferta ai termini ta' l-Artikolu 41 tal-Konvenzjoni Ewropea u ai termini ta' kull provvediment ieħor fil-liġi.

»v. Tillikwida l-istess kumpens u danni kif sofferti mir-rikorrenti, ai termini ta' l-Artikolu 41 tal-Konvenzjoni Ewropea u ai termini ta' kull provvediment ieħor fil-liġi.«

4. L-Avukat tal-Istat ressaq dawn l-eċċezzjonijiet, fost oħrajn:

»...

»2. Illi ... ma jidhirx li l-ilmenti mqanqla mir-rikorrent huma misthoqqa għaliex minn dak mislut mir-rikors kostiuzzjonali jidher li huwa kien jaf b'dawn il-kirjiet meta fl-2003 xtara r-razzett u r-raba' bil-prezz ta' Lm30,000. Jiġi b'hekk, li r-rikorrenti ma jistax jgħid li huwa ġie imfixkel fi ħwejġu, għaliex kien hu stess li għażel minn jeddu li jixtru post li huwa suġġett għall-qbiela favur terzi – *volenti non fit injuria*;

»3. Illi bla ħsara għal dak fuq imsemmi, sa fejn l-ewwel żewġ talbiet jinsabu mibnija fuq l-artikolu 37 tal-Kostituzzjoni ta' Malta, dawn ma

jistgħux jintlaqgħu minhabba li skont l-artikolu 37(2)(f) tal-Kostituzzjoni, ebda haġa f'dan l-artikolu m'għandha tinftehem li tolgot l-għemil jew ħdim ta' xi liġi sa fejn din tkun tipprovdi għat-teħid ta' pussess jew akkwist ta' proprjeta', li sseħħ fil-kuntest ta' kirja;

»4. Illi hekk ukoll, l-artikolu 37 tal-Kostituzzjoni mhuwiex applikabbli kontra l-Kap. 69 tal-Liġijiet ta' Malta għaliex bħala liġi fis-seħħ qabel l-1962 din tinsab imħarsa bl-artikolu 47(9) tal-Kostituzzjoni. Dan l-artikolu jipprovdi testwalment li, *«Ebda haġa fl-artikolu 37 ta' din il-Kostituzzjoni ma għandha tolgot il-ħdim ta' xi liġi fis-seħħ minnufih qabel it-3 ta' Marzu, 1962 jew xi liġi magħmula fi jew wara dik id-data li temenda jew tissostitwixxi xi liġi fis-seħħ minnufih qabel dik id-data (jew xi liġi li, minn żmien għal żmien, tkun emendata jew sostitwita bil-mod deskritt f'dan is-subartikolu)»*

»5. Illi f'kull każ, ma jirriżultax li t-tiġdid tal-kiri tar-raba' skont il-Kap. 199 tal-Liġijiet imur kontra l-artikolu 37 tal-Kostituzzjoni. Dan għaliex bl-applikazzjoni tal-Kap. 199 tal-Liġijiet ta' Malta r-rikorrent ma tilifx għalkollox il-jeddijiet kollha tiegħu fuq il-ġid inkwistjoni. Tant hu hekk, li l-artikolu 4 tal-Kap. 199 isemmi lista sħiħa ta' ċirkostanzi ta' meta sid ta' art agrikola jista' jitlob li l-kirja tiegħu ma tibqax tiġġedded u b'hekk tiġi lura għandu. Minbarra dan ir-rikorrent bħala sid jista' jitlob ukoll li jinbidlu l-kundizzjonijiet tal-kirja sabiex dawn jiġu jirriflettu kirjiet oħra li huma paragunabbli skont kif imsemmi fl-artikolu 3 tal-Kap. 199;

»Jiġi b'hekk, li l-ewwel żewġ talbiet tar-rikorrent taħt l-artikolu 37 tal-Kostituzzjoni ta' Malta għandhom jiġu mwarrba;

»6. Illi sa fejn l-ewwel talba tar-rikorrenti tinsab imsejsa fuq l-ewwel artikolu tal-ewwel protokoll tal-Konvenzjoni Ewropea, għandu jingħad li skont il-*proviso* ta' dan l-istess artikolu, l-Istat għandu kull jedd li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skont l-interess ġenerali;

»7. Illi f'dan is-sens huwa magħruf fil-ġurisprudenza li l-Istat igawdi minn diskrezzjoni wiesgħa sabiex jidentifika x'inhu meħtieġ fl-interess ġenerali u sabiex jistabilixxi liema huma dawk il-miżuri meħtieġa għall-ħarsien tal-interess ġenerali. Sewwasew fil-każ tagħna, il-Kap. 69 u 199 tal-Liġijiet ta' Malta għandhom: (i) għanijiet legittimi għax joħorgu mill-liġi, (ii) huma fl-interess ġenerali għax huma maħsuba biex jiproteġu persuni milli jiġu mkeċċija mid-dar ta' abitazzjoni tagħhom u biex iħeġġu u jħarsu t-tkabbir ta' prodotti agrikoli, fjuri u siġar tal-frott li huma meħtieġa għall-ħajja tal-bniedem; u (iii) jzommu bilanċ ġust u xieraq bejn l-interessi tas-sid, tal-inkwilini u tal-poplu b'mod ġenerali;

»8. Illi mhuwiex minnu dak li jgħidu r-rikorrenti li huma jinsabu mċaħħda milli jieħdu l-pussess effettiv tar-raba' skont il-Kap. 199 tal-Liġijiet ta' Malta għaliex kif ġa mtenni l-artikolu 4 tal-Kap. 199 isemmi għadd kbir ta' sitwazzjonijiet fejn sid jista' jitlob li kirja agrikola ma tibqax tiġġedded. Lanqas ma huwa minnu dak li jgħidu r-rikorrenti li minhabba l-liġi huma ma jistgħux jiksbu kumpens ġust mill-kirja tal-art. Anzi, kontra dak li jgħidu r-rikorrenti, l-artikolu 3(ċ) tal-Kap. 199 jagħtihom il-jedd li jekk iridu huma jistgħu jitolbu lill-Bord dwar il-Kontroll tal-Kiri tar-Raba' sabiex il-kundizzjonijiet tal-kirja tagħhom jiġu ndaqs bħal kirjiet agrikoli oħra. Il-liġi għalhekk qiegħda tagħti l-jedd lis-sid biex jekk irid iġib il-valur tal-kirja tiegħu daqskemm qiegħdin jinkrew għelieqi agrikoli oħra fuq is-suq;

»9. Illi l-istess jgħodd fil-konfront tal-Kap. 69 tal-Liġijiet ta' Malta għaliex l-artikolu 1531Ċ tal-Kap. 16 tal-Liġijiet ta' Malta jipprovdi mekkaniżmu xieraq ta' kumpens u l-artikolu 9 tal-Kap. 69 tal-Liġijiet ta' Malta jipprovdi mekkaniżmu tajjeb meta sid jista' jiehu lura l-post mikri;

»10. Illi għalhekk meta wieħed jiżen dan kollu, il-konkluzjoni hija li anke dan il-parti tal-ilment tar-rikorrenti dwar in-nuqqas ta' proporzjonalità mhuwiex misthoqq għaliex ma hemm l-ebda ksur tal-ewwel artikolu tal-ewwel protokoll tal-Konvenzjoni Ewropea;

»...

»...

»...

»14. Illi naturalment ladarba ma hemmx ksur kostituzzjonali jew konvenzjonali, ma jistgħux jintlaqgħu t-talbiet l-oħra tar-rikorrent dwar ir-rimedji u l-ħlas tal-kumpens;

»...

»...

»...«

5. L-intimati Briffa ressqu s-segwenti eċċezzjonijiet, fost oħrajn:

»...

»...

»...

»4. Illi, bla preġudizzju għall-premess, u in aġġunta għal dak ġja eċċepit, l-esponenti jissottomettu illi dak allegat mir-rikorrent huwa fattwalment u legalment skorrett, billi l-istess dispożizzjonijiet tal-liġi riferuti mir-rikorrent ma jmorrux kontra d-drittijiet fundamentali kif sanċiti fl-artikolu 37 tal-Kostituzzjoni ta' Malta u fl-Artikolu wieħed tal-Ewwel Protokoll tal-Konvenzjoni Ewropea;

»5. Illi fil-mertu, l-esponenti jiddetjenu bi qbiela mingħand ir-rikorrent u ilhom jagħmlu dan għal snin twal b'titolu validu skont il-liġi. Illi effettivament huma dejjem ħalsu l-qbiela in kwistjoni fil-ħin lill-awtur fit-titolu tar-rikorrenti, u sussegwentement iddepożitaw il-qbiela taħt l-awtorità tal-Qorti, a favur tar-rikorrenti meta huwa rrifjutaha. L-esponenti huma residenti fir-razzett in kwistjoni u jaqilgħu l-ghixien tagħhom mill-koltivazzjoni tar-raba'. L-esponenti jiddependu mill-biedja u minn din l-art in kwistjoni għall-ghixien u għar-residenza tagħhom;

»6. Illi l-awtur fit-titolu tar-rikorrent dejjem aċċetta bla riserva l-qbiela relattiva, u meta r-rikorrent xtara l-għalqa u razzett in kwistjoni nhar il-11 ta' April 2003 huwa kien ben konsapevoli tal-qbiela u l-protezzjoni mogħtija lill-istess titolu ai termini tal-Kap. 199 tal-Liġijiet ta' Malta. Tant li l-imsemmija kirja u l-esponenti nfushom huma msemmija fl-istess kuntratt t'akkwist (ara Dok. A mehmuz mar-rikors promotur) f'paġna tlieta. Permezz tal-imsemmi akkwist ir-rikorrent kien aċċetta

tali kirja, u din l-aċċettazzjoni hi inkompatibbli mat-talbiet tiegħu f'din il-kawża;

»7. Illi inoltre huwa inveritier li l-esponenti għandhom diversi proprjetajiet immobbli oħra fejn huma jistgħu jirrisjedu u dan kif ser jiġi pruvat fil-mori ta' din il-kawża, iżda fi kwalunkwe każ dak allegat bl-ebda mod ma jsostni t-talbiet tar-rikorrenti;

»8. Illi jinkombi fuq ir-rikorrent li jiġi prova li l-kirja li hija mħallsa llum il-gurnata fuq l-art in kwistjoni hija waħda miżera meta kkumparata ma' dak li jista' jiġi fuq is-suq ħieles, kif qed jiġi allegat minnha fir-rikors promotur;

»9. Illi fil-mertu r-rikorrent ma qiegħed isofri minn ebda leżjoni tad-drittijiet tiegħu... u dan kif ser jintwera waqt it-trattazzjoni tal-kawża...

»...

»11. Illi d-disposizzjonijiet misjuba fil-Kap. 199 tal-Liġijiet ta' Malta għandhom għanijiet legittimi u huma fl-interess ġenerali, b'dana li ma hemm xejn ħażin li gabillott li jkun residenti u jieħu ħsieb art agrikola jkompli jagħmel dan taħt titolu ta' qbiela. Ċertament li jekk ir-rikorrent qed iħoss li huwa qiegħed iġorr xi piż sproporzjonat, liema allegazzjoni qiegħda tiġi kkontestata, dan m'għandux jiġi msewwi bl-iżgumbrament tal-esponent jew b'xi ordni ta' rimbors meta l-esponenti ma jaħtu xejn għal dan;

»12. Illi meqjus anki li l-esponenti huma llum tal-eta' tal-pensjoni u għexu tul ħajjithom fil-fond de quo, tali żgumbrament ikun jirriżulta f'sitwazzjoni diffiċli ferm għalihom, u dak li jkunu qed isofru l-esponenti ikun ferm akbar minn kwalunkwe preġudizzju li jista' isofri r-rikorrent;

»...«

6. L-ewwel qorti ddeċidiet hekk:

»... il-Qorti taqta' u tiddeċiedi billi tiċċad it-talbiet kollha tar-rikorrent stante li għar-raġunijiet mogħtija r-rikorrent ma sofriex ksur tad-drittijiet fundamentali tiegħu kif protetti mill-Kostituzzjoni ta' Malta u mill-Konvenzjoni Ewropea dwar id-Drittijiet tal-Bniedem.«

7. Il-konsiderazzjonijiet li wasslu lill-ewwel qorti għad-deċiżjoni tagħha, safejn relevanti għall-appell tallum, ġew imfissra hekk fis-sentenza appellata:

»Ikkunsidrat:

»In sostenn tal-affidavit tiegħu, ir-rikorrent ippreżenta numru ta' dokumenti li l-Qorti ħadet konjizzjoni tagħhom.

»In kontroezami jgħid li l-intimati Briffa kienu fil-passat jgħixu fil-proprjetà de quo iżda wara li l-intimat Briffa wiret xi proprjetajiet ma baqgħux jabitaw fiha u dan sar jafu minn riċerki li għamel fuq il-post li kien wiret. Jgħid li r-razzett kien żdingat u marru jirrangawh f'tit meta

kienet sejra l-Perit tal-Qorti. Jgħid li l-post żdingat rah minn barra biss għax ma setax jidhol fih u qatt ma talab lill-intimati sabiex jidhol. Jispjega li ġieli mar filgħaxija u ġieli għamel ġranet biex jara jmurx xi ħadd fir-razzett iżda ħadd ma kien jidhol u qatt ma ra dawl mixgħul.

»Mistoqsi jekk qattx staqsa lill-intimati Briffa kinux jgħixu fil-post u xi prodotti kienu jkabbru jgħid li qatt ma kellu għalfejn ikellimhom, ħlief meta fethilhom kawża biex joħorġu mill-post.

»Mistoqsi jekk meta xtara l-proprjetà de quo kienx konsapevoli li kien hemm l-inkwilini jgħixu fil-proprjetà, jgħid li kien jaf u kienet imniżżla fil-kuntratt. Jikkonferma li dan il-fatt kien rifless fil-prezz li kieku kien ikun ħafna oġġla. Jikkonferma li manutenzjoni fil-fond qatt m'għamel.

»Fix-xhieda tiegħu, **Malcolm Borg** jgħid li hu jmexxi ċ-ċentru agrikolu ta' Malta fl-MCAST, fundatur u jmexxi l-Għaqda Bidwi Attivi, li hija *lobby group* tal-bdiewa u gradwat b'livell ta' Masters' fis-settur Agrikolu. Jispjega li l-importanza tas-settur agrikolu llum huwa evidenti fejn wara l-kriżijiet li għaddiet id-dinja minnhom ħareġ biċ-ċar kemm is-*supply chain* tal-ikel għal Malta hija mhedda u kemm hu importanti li l-pajjiż ikollu provista ta' ikel bażiku.

»Mistoqsi dwar kemm hemm bdiewa fl-għaqda li hu fundatur tagħha li huma sidien tal-art tagħhom jgħid li huma ftit u skont l-aħħar ċensiment tal-NSO nofs ir-raba ta' Malta tappartjeni lil Gvern ta' Malta u n-nofs l-ieħor jappartjeni lil sidien privati jew huwa frank. Jgħid li dawk li huma proprja sidien tar-raba tagħhom ma jeċċedux l-għaxra fil-mija (10%) tal-bdiewa, mentri l-maġġoranza assoluta għandhom l-art bi qbiela. Jispjega li minħabba żieda fid-domanda għall-art agrikola għal skopijiet rekreattivi, il-prezz tar-raba m'għadux wieħed li jiflaħ iħallas il-bidwi speċjalment meta ma' dak trid iżżid l-ispejjeż li jinkorri l-bidwi sabiex jaħdem l-art tiegħu. Jgħid li imbagħad mill-banda l-oħra hemm limitu kemm il-bidwi jista' jitlob flus għal prodott għax jekk ikun tant għoli ma jinbiehx.

»Mistoqsi dwar protezzjoni tal-art agrikola fuq livell Ewropea jgħid li huwa emfasizzat li r-raba agrikola m'għandhiex titqies bħala art normali minħabba li hu fil-ġid komuni li l-bdiewa ikabbru l-għalqa biex ikabbru l-ikel.

»Mistoqsi in kontroieżami dwar il-prezzijiet li jitlob il-Gvern ta' Malta meta joħroġ offeriti pubbliċi għall-bejgħ tal-art agrikola, jgħid li dawn huma esaġerati u jvarjaw bejn tliet mitt Ewro (€300) u elf Ewro (€1,000) fis-sena għal kull tomna. Jgħid li d-diverġenzi fil-prezz normalment jiġu minn fatturi tas-suq tal-proprjetà bħal l-aċċess u t-triq u l-veduta li minn l-att agrikolu ma jagħmlux sens.

»Mistoqsi jekk jafx lill-intimati Borg, jgħid li darba mar għandhom u huma membri tal-għaqda li hu tagħha fundatur. Jikkonferma li jgħixu fil-proprjetà in kwistjoni u li huma bdiewa attivi u li huwa x-xogħol *full time* tal-intimat Briffa. Jispjega li dan jafu minn dak li ra meta mar fuq il-post u ċjoè li ntebaħ li r-raba jinħadem b'mod intensiv avolja kienu x-xhur tas-sajf. Jgħid li l-prodotti li jkabbru jeħduhom il-pitkalija u minn hemm jibiegħu.

»Mistoqsi dwar alternattiva għal metodu kummerċjali dwar kif jiġi stabbilit il-valur tal-art jgħid li f'ħafna pajjiżi dan jinħadem a bażi ta' kemm jaqla' bidwi minn dik ir-raba u ċjoè kemm jista' jaqla' flus mir-

raba jekk tinħadem b'mod normali mbagħad tiġi applikata rata ta' kapitalizzazzjoni u jiġi stabbilit valur u persentaġġ minnu tkun il-kirja.

»Fl-affidavit tiegħu, **Joseph Briffa** jgħid li minn meta twieled dejjem għex fir-razzett li jgħib l-indirizz 10, ġja 121, Burmarrad Road, Burmarrad, liema razzett għandu miegħu numru ta' tmiem ta' raba' li dejjem jiftakar lill-familja tiegħu jaħdmuh u dana peress li dan kien f'isem nanntu b'titolu ta' qbiela. Jispjega li r-rikorrent kien diġà għamel żewġ kawżi quddiem il-Bord li Jirregola l-Kera kontra missieru, waħda ċediha minn jeddu u oħra li tilifha.

»Jispjega li hu r-razzett dejjem baqa' jgħix fih, anke ma' martu u rabbew fih ukoll tlett itfal. L-intimat Briffa ppreżenta wkoll numru ta' dokumenti li juru dan, li l-Qorti ħadet konjizzjoni tagħhom.

»Jispjega li oriġinarjament il-fond kien iġib in-numru 121 li nbidel għal 10. Jikkonferma wkoll li bintu ta' sebgħa u tletin (37) sena ma tgħix magħhom iżda tgħix band'oħra.

»Jgħid li hu ġej minn ġenerazzjonijiet ta' bdiewi u huwa bidwi wkoll, qatt m'għamel xogħol ieħor u dejjem ħadem l-għelieqi *de quo* u ebda post ieħor. Jgħid li hu reġistrat mal-*Farmers Central COOP Society Limited* u membru wkoll mal-Għaqda Bdiewa Attivi.

»Isostni li mar-razzett dejjem jiftakar madwar erbatax (14) -il tomna raba li jinkludu r-razzett innifsu. Jikkontendi li l-binja dejjem ħa ħsiebha u għamel diversi xogħolijiet ta' manteniment a spejjeż tiegħu u meta wieħed iqis li r-razzett għandu aktar minn ħames mitt (500) sena, huwa jikkontendi illi l-bini jinsab f'kundizzjoni tajba ħafna.

»Dwar l-għelieqi jgħid li dawn dejjem ħa ħsiebhom u fil-fatt jiżra u jħawwel prodotti agrikoli skont l-istaġun, liema prodotti imbagħad jbiegħ fil-Pitkalija.

»Isostni li mas-sid preċedenti tal-proprjetà u ċjoè Dr Giuseppe Attard Montalto dejjem kellu relazzjoni tajba u dejjem ħallsuh fil-ħin. Jgħid li ma jistax jingħad l-istess dwar ir-rikorrent li spiss għeddiddhom biex joħorġu mill-proprjetà. Jispjega li l-kera qatt ma ġiet aċċettata minnu u għalhekk jiddepożitaha l-Qorti.

»Jispjega li kieku kellha l-qbiela tkun skont dan stabbilit mill-Perit Tekniku dan ma jkunx fattibbli minħabba l-introjt żgħir li għandhom mill-għelieqi. Jgħid li hu m'għandux proprjetà oħra fejn jgħix u l-unika proprjetà li għandu ġejja minn wirt u tikkonsisti f'nofs (1 /2) sehem indiviż ta' appartement ta' ħamsa u sittin metru kwadru (65mk).

»Isostni li l-ispejjeż attwalment huma kbar wisq u x-xogħol qiegħed isir aktar diffiċli speċjalment fis-sajf meta l-prodott qed jispiċċa fix-xejn minħabba s-sħana. Jikkonferma li r-rikorrent qatt ma daħal fil-propjeta u lanqas qatt ma talbu biex jidhol.

»In sostenn tal-affidavit tiegħu l-intimat ippreżenta numru ta' dokumenti li l-Qorti ħadet konjizzjoni tagħhom.

»Mistoqsi in kontroeżami kemm ilu fl-għelieqi u fir-razzett jgħid li minn dejjem u minn meta telaq mill-iskola ta' erbatax (14) -il sena dejjem baqa' hemm. Jgħid li kien hemm missieru u nannuh qablu.

»Jikkonferma li dejjem ħallas żewġ kirjiet separati tar-razzett u tal-għelieqi. Jgħid li għandu tomna u nofs art tiegħu li kien xtara u porzjon

ta' hamsa minn sitta (5 /6) tmiem raba tal-gvern. Jghid li artijiet ma wiritx.

»Mistoqsi dwar proprjeta' li wiret jghid li wiret garaxx u kien hemm post li wiret fejn kienu jabitaw ommu u missieru izda huwa bejn l-aħwa u baqa' ma nqasamx. Is-sehem tiegħu hu ta' kwart (1 /4). Jispjega li ommu u missieru kienu xtraw għal rashom u hu baqa' jabitaw fir-razzett fejn imbagħad iżżewweġ u kien irraġa mas-sidien sabiex tinqaleb il-kirja f'ismu.

»Fl-affidavit tagħha l-intimata **Giovanna Briffa** tikkonferma l-kontenut tal-affidavit tal-intimat Joseph Briffa.

»**Ikkunsidrat Ulterjorment:**

»Illi l-**Perit Tekniku Marie Louise Caruana Galea**, b'rapport maħluf fit-23 ta' Frar 2022 (fol 68 et seq), irrelatat li l-valur tal-fond in kwistjoni bir-raba inkluża fis-suq liberu kien ta' tliet mijun Ewro (€3,000,000).

»Bħala valur lokatizju tal-fond bir-raba inkluża, dan huwa indikat fir-rapport tagħha kif mitlub, f'intervalli ta' hames snin mis-sena 2003 sas-sena 2020, u jirriżulta illi l-kera ġusta tal-valur tal-proprjeta' fuq is-suq kellha tkun:

»2003 sa 2007	€14,344 fis-sena	€71,720 ta' hames snin
»2008 sa 2012	€19,454 fis-sena	€97,270 ta' hames snin
»2013 sa 2017	€24,583 fis-sena	€122,915 ta' hames snin
»2018 sa 2019	€35,870 fis-sena	€71,740 ta' sentejn
»2020	€42,000 fis-sena	€42,000 ta' sena

»Għal total ta' kera komplessiva ta' erba' mija u hamest elef, sitt mija u hamsa u erbghin Ewro (€405,645) mis-sena 2003 sal-aħħar tas-sena 2020, bħala introjtu ta' kera illi kien ikun ġust u ekwu skont il-valur tal-fond fis-suq liberu.

»Fit-tweġibiet tagħha għad-domanda in eskussjoni tal-intimati **Briffa** tgħid illi *survey* tas-sit ma sarx u l-kejl tal-art agrikola huwa dak li għet iddikjarat fir-rikors promotur. Tikkonferma li tali kejl jirreferi biss għall-għelieqi.

»Tispjega li l-għelieqi retrostranti u adjaċenti għandhom kejl superficjali ta' hmistax-il elf u għoxrin metru kwadru (15,020 m.k.), il-kejl intern tar-residenza huwa ta' mija u hamsa u erbghin metru kwadru (145 m.k.), strutturi agrikoli li huma tar-rikorrent għandhom kejl internament ta' ċirka tliet mija u tmintax-il metru kwadru (318m.k.) u l-aċċess komuni huwa tal-kejl ta' ċirka erba' mija u hamsa u hamsin metru kwadru (455m.k.).

»Tispjega li għal fini ta' valutazzjoni biss, l-art għet ikkonsiderata bħala żewġ porzjonijiet u ċjoè parti residenzjali bi tliet itmiem magħha u l-kumplament bħala għelieqi ta' raba saqwi.

»Mitluba ttipprovdi l-valur separat għar-residenza u l-bini u l-kmamar u valur separat għall-għelieqi adjaċenti, ttipprovdi s-segwenti:

»Sena	Valur Art Agrikola	Valur Residenza
»2003	€579,398	€450,000
»2008	€845,424	€550,000
»2013	€1,158,305	€650,000
»2018	€1,586,978	€1,000,000
»2020	€1,800,000	€1,200,000

»Mistoqsija minn fejn waslet għall-konklużjonijiet tagħha dwar meta nbniel il-binja u t-tibdil li sar fiha tgħid li dawn l-osservazzjonijiet waslet għalihom mill-esperjenza professjonali tagħha. Tispjega li hemm biżżejjed art madwar ir-residenza sabiex issir estensjoni laterali, kif ukoll pixxina. Tikkonferma li l-estensjonijiet huma potenzjali.

»Mistoqsija dwar l-istat tal-finituri fir-residenza u n-natura ta' refurbishment li tirrikjedi tgħid li l-finitura huma outdated.

»Tispjega li fl-analiżi tagħha analizzat tliet sentenzi tal-Bord dwar Arbitraġġ tal-Artijiet ta' art agrikola viċin l-art mertu tal-kawża.

»Mitluba tipprovdi l-valur lokatizju separat għar-residenza u l-bini u l-kmamar u valur separat għall-għelieqi adjaċenti, tipprovdi s-segwenti:

»Sena	Valur Art Agrikola	Valur Residenza
»2003	€5,794	€8,550
»2008	€8,454	€11,000
»2013	€11,583	€13,000
»2018	€15,870	€20,000
»2020	€18,000	€24,000

»Tispjega li l-valur tas-suq miftuħ ġie kkapitalizzat bl-indiċi finali ta' wieħed punt erbgħa fil-mija (1.4%) li huwa mqassam billi r-residenza u tlett itmiem ta' għelieqi tal-madwar ġew kapitalizzati bit-tnejn fil-mija (2%) u l-art agrikola bil-wieħed fil-mija (1%). Tikkonferma li ma ratx *property price index* sabiex waslet għal valur tal-art agrikola

»Fit-tweġibiet tagħha għad-domandi in eskussjoni tal-**Avukat tal-Istat** tgħid li sabiex waslet għall-valur, ħadmet skont l-*standards* Ewropej u stabbilixit il-valur kummerċjali u b'hekk ma tistax tinjora għal kollox l-potenzjal rekreattiv tal-proprjetà. Mistoqsija jekk meta rreferiet għas-sentenza tal-Bord tal-Arbitraġġ kienx ċar li l-iskop tal-art kienx wieħed agrikolu, tgħid li le għax s-sentenza tkun ibbażata fuq l-art hux waħda agrikola jew fabbrikabbli.

»Mistoqsija dwar il-metodu komparattiv tgħid li fih element soġġettiv li għalhekk il-prezz jista' jvarja sa ħmistax fil-mija (15%). Tikkonferma li ma jiehux in kunsiderazzjoni il-fatt li x-xerrej jixtri l-fond għal skop agrikolu. Tikkonferma li fil-prezzijiet ikkunsidrat il-ħamsa fil-mija (5%) *agency fee* kif ukoll persentaġġ għan-negożjar.

»Ikkunsidrat Ulterjorment:

»Illi mis-**sottomissjonijiet** magħmula mill-partijiet, il-Qorti tiset is-segwenti:

»**Ir-rikorrenti**, fis-sottomissjonijiet tiegħu, jissottometti li skont ir-relazzjoni tal-Perit Marie Louise Caruana Galea, fuq is-suq miftuħ, ir-rikorrent kellu jirċievi kera ta' erba' mija u ħamest elef, sitt mija u ħamsa u erbgħin Ewro (€405,645) mentri għall-istess perjodu (bejn l-2003 u l-2020) irċieva kera fl-ammont ta' ħamest elef, mija u sebgħa u ħamsin Ewro u disgħa u għoxrin ċenteżmu (€5,157.29).

»B'referenza estensiva għad-deċiżjoni fl-ismijiet **Cauchi v. Malta** deċiża fil-25 ta' Marzu 2021, li illum ġiet applikata kemm-il darba mill-Qrati nostrani, jgħid li l-ammont ta' kera mitluf għandu jitnaqqas bi tletin filmija (30%) u sussegwentement b'għoxrin fil-mija (20%) sabiex

iwassal għall-ammont ta' mitejn u erbgħa u għoxrin elf, mitejn u tlieta u sebgħin Ewro u tnax-il ċenteżmu (€224,273.12) dovut bħala danni pekunjarju.

»B'referenza għad-deċiżjoni tal-Qorti Kostituzzjonali fl-ismijiet **Henry Deguara Caruana Gatto v. L-Avukat tal-Istat et** deċiża fit-23 ta' Novembru 2020 isostni li d-danni non-pekunjarji għandhom jammontaw għal tmint elef u ħames mitt Ewro (€8,500) u ċjoè ħames mitt Ewro (€500) għal kull sena li fiha r-rikorrenti soffru leżjoni tad-drittijiet tiegħu.

»Fir-rigward tar-razzett b'referenza għad-deċiżjoni fl-ismijiet **Carmel sive Charles Sammut v. Maria Stella Dimech et** jgħid li ż-żmien li jkunu għadda sabiex wieħed jitlob rimedju quddiem din il-Qorti m'għandux ikollu mpatt fuq id-danni pekunjarju.

»B'referenza għad-deċiżjonijiet fl-ismijiet **Radmilli v. Malta u Avukat Dottor Anna Mallia et v. Avukat tal-Istat** jissottometti li jekk kemm-il darba l-proprjetà ġeja minn wirt wieħed għandu jieħu kumpens taż-żmien kollu li fih seħħet il-leżjoni u mhux biss minn meta jkun sar sid.

»Fir-rigward tal-għelieqi annessi mal-istess razzett isostni li meta saru l-emendi fil-liġi permezz tal-Att XXXI tal-1995 dawn ma kinux ikopru l-kirjiet agrikoli l-ġodda u għalhekk baqgħet tapplika l-protezzjoni tal-qbiela u għalhekk intavola dawn il-proċedura fejn qed jitlob ir-rimedji kollha meħtieġa u saħansitra r-ripresa tal-art agrikola.

»Jikkontendi li hu ma kellu ebda rimedju ordinarju li biha seta' jiġi indirizzat l-ilment tiegħu għax l-unika rimedji disponibbli għalih ma kinux effettivi. In sostenn ta' dan jirreferu għad-deċiżjoni ta' din il-Qorti, kif diversament preseduta, fl-ismijiet **Grech et v. It-Tabib Prinċipali tal-Gvern (Saħħa Pubblika) et** deċiża fil-15 ta' April 2014 kif ukoll id-deċiżjoni ta' din il-Qorti, kif diversament preseduta, fl-ismijiet **Raymond Cassar Torregiani v. Avukat Ġenerali et** deċiża fis-27 ta' Settembru 2012, kif ukoll id-deċiżjoni tal-Qorti Kostituzzjonali fl-ismijiet **Ian Peter Ellis et v. Avukat Ġenerali et** deċiża fis-27 ta' Marzu 2015.

»Ir-rikorrent fin-nota tiegħu jelabora dwar il-ġurisprudenza stabbilita sa fejn hi kkonċernata l-interpretazzjoni tal-Ewwel Artikolu tal-Ewwel Protokoll tal-Konvenzjoni Ewropea u jsostni li hu aċċettat li s-setgħa tal-istat li jindaħal biex b'liġi jikkontrolla l-użu tal-ġid hija setgħa wiesgħa u diskrezzjonali iżda dejjem tibqa l-ħtieġa li jintwera li qed jinżamm il-bilanċ xieraq bejn l-interessi tal-individwu u dak tal-komunita. Jikkontendu li l-element ta' proporzjonalità kien ikkunsidrat b'reqqa mill-Qrati f'diversi każijiet u ma hemmx dubju li fil-każ odjern l-indiħil li minnu jilmenta r-rikorrenti seħħ bis-saħħa tal-Kap 199 tal-Liġijiet ta' Malta. In sostenn ta' dan jirreferi għad-deċiżjoni tal-Qorti Ewropea fl-ismijiet **Portanier v. Malta** deċiża fis-27 ta' Awwissu 2019, kif ukoll id-deċiżjoni ta' din il-Qorti, kif diversament preseduta, fl-ismijiet **J&C Properties v. Pulis** deċiża fis-27 ta' Frar 2020.

»**Ikkunsidrat Ulterjorment:**

»Min-naħa tiegħu **L-Avukat tal-Istat**, jissottometti li r-rikorrent ma jistax jattakka t-tħaddim tal-Kap 199 tal-Liġijiet ta' Malta fuq is-saħħa tal-Artikolu 37 tal-Kostituzzjoni u dana stante li ma japplikax fejn il-pussess jittieħed bl-operazzjoni ta' kirja. Isostni li l-Artikolu 37 japplika għal sitwazzjonijiet fejn it-teħid tal-proprjetà jkun ir-riżultat ta' indiħil dirett mill-istat u għalhekk il-protezzjoni ma hix mogħtija meta jkun

hemm interferenza biss tad-dritt għat-tgawdija paċifika tal-proprjetà. In sostenn ta' dan jirreferi għad-deċiżjoni tal-Qorti Kostituzzjonali fl-ismijiet **Nazzareno Galea et vs Giuseppe Briffa** deċiża fit-30 ta' Novembru 2001.

»Jikkontendi li mhux minnu li l-Kap 199 tal-Liġijiet ta' Malta jagħmilha impossibbli għas-sidien biex jieħdu lura r-raba' mikrija. Isostni li l-Artikolu 4 tal-istess att jistipula l-kondizzjonijiet li permezz tagħhom tista' tiġi imwaqqfa kirja agrikola. Jirreferi għad-deċiżjoni ta' din il-Qorti diversament preseduta fl-ismijiet **Maria Stella Azzopardi Vella v. Avukat tal-Istat et** deċiża fid-29 ta' Marzu 2022, **Maria Sciberras v. John Parnis et** deċiża fid-29 ta' Settembru 2022 u **Catherine Cauchi v. Josephine Barbara et** deċiża fit-22 ta' Frar 2023. Oltre minn hekk, jgħid li r-rikorrent diġà għamel attentat li jottjeni l-art għax allega li kienet abbandunata iżda kif jirriżulta mill-atti l-art hija ben maħduma mill-intimati Briffa.

»Illi għal dak li għandu x'jaqsam mal-Ewwel Artikolu tal-Ewwel Protokoll tal-Konvenzjoni, jgħid li m'għandux jinstab ksur. In sostenn ta' dan isostni li t-tiġdid awtomatiku tal-lokazzjoni u l-kontroll fuq l-ammont tal-kera jistgħu jikkostitwixxu forma ta' interferenza fl-użu tal-proprjetà fil-parametri tat-tieni paragrafu tal-ewwel artikolu u għalhekk irid jiġi eżaminat jekk tali kontroll hux ġustifikat taħt il-Konvenzjoni Ewropea. B'referenza għal **Hutten-Czapska vs Il-Polonja** isostni li interferenza mill-Istat hija permessibbli jekk kemm-il darba:

- »1. Il-miżura meħuda mill-Istat tkun saret taħt qafas legali
- »2. L-iskop tal-miżura kien wieħed għal għan legittimu
- »3. Li l-miżura żammet bilanċ ġust u proporzjonat bejn l-għan soċjali u l-ħtieġa li jiġu rispettati d-drittijiet fundamentali tas-sidien.

»Isostni li l-ewwel element jinsab pjenament sodisfatt u dana stante li huwa rikonoxxut li l-Istat jista' jinterferixxi għal skopijiet favur l-inkwilini. Fir-rigward tat-tieni element jgħid li ġie bosta drabi mtenni kemm mill-qradi lokali u kemm mill-organi tal-Kunsill tal-Ewropea li l-Istat huwa fil-libertà li jekk ikun meħtieġ jgħaddi liġijiet biex jikkontrolla l-użu tal-proprjetà għall-interess ġenerali u huwa evidenti speċjalment mix-xhieda ta' Malcolm Borg li jkun hemm diffikultajiet kbar jekk kemm -il darba l-Istat ma jissalvagwardjax l-art agrikola. Fir-rigward tat-tielet rekwiżit isostni li l-Kap 199 huwa proporzjonat u jżomm bilanċ bejn il-jeddijiet tas-sidien u tal-kerrejja kemm għaliex iż-żieda tal-kera ssir fuq bażi ta' kirjiet paragunabbli u kif ukoll għaliex iż-żieda fil-kera ssir taħt il-kontroll ta' organu ġudizzjarju. F'dan ir-rigward, jirreferi għad-deċiżjoni ta' din il-Qorti diversament preseduta fl-ismijiet **Maria Stella Azzopardi Vella v. Avukat tal-Istat et** deċiża fid-29 ta' Marzu 2022 kif ukoll **Catherine Cauchi v. Josephine Barbara et** deċiża fit-22 ta' Frar 2023. Isostni li l-ebda bidwi ma jista' jhallas il-valur lokatizzju stabbilit mill-Perit Tekniku. Jikkontendi li meta jitqiesu l-fatturi kollha, l-ilment tar-rikorrenti mhuwiex ġustifikat taħt l-ewwel artikolu tal-ewwel protokoll tal-Konvenzjoni Ewropea.

»Jiġbed l-attenzjoni tal-Qorti fir-rigward tal-prezz imħallas mir-rikorrent għall-proprjetà de quo u jsostni li r-rikorrent m'għandux ikun premjat għall-eżerċizzju ta' spekulazzjoni u f'dan ir-rigward jirreferi għad-deċiżjoni fl-ismijiet **Joseph Camilleri u Grace Camilleri v. l-Avukat tal-Istat** deċiża minn din il-Qorti, diversament preseduta, fil-31 ta'

Jannar 2023, fejn il-Qorti naqqset il-kumpens mogħti minħabba l-fatt illi s-sid tal-proprjetà kellu *return on investment*.

»**Ikkunsidrat ulterjorment:**

»...

»...

»**Ikkunsidrat ulterjorment:**

»Illi stabbiliti l-fatti u magħrufa s-sottomissjonijiet tal-partijiet għalhekk, il-Qorti sejra issa tgħaddi sabiex teżamina u tiddeċiedi dwar l-eċċezzjonijiet preliminari mqajma mill-intimati fir-risposti tagħhom:

»...

»...

»...

»**Eċċezzjoni dwar in-nuqqas t'eżawriment tar-rimedju ordinarju:**

»Fit-tieni eċċezzjoni tagħhom, il-konjuġi Briffa eċċepew li r-rikorrent naqas milli jeżawrixxi r-rimedji ordinarji tiegħu u għalhekk din il-Qorti għandha tiddeklina milli teżercita s-setgħat kostituzzjonali tagħha.

»**Il-Qorti tqis li din l-eċċezzjoni hija marbuta intrinsikament mal-mertu u għalhekk ser tkun qed tiddeċiedi dwarha fil-kunsiderazzjonijiet tagħha dwar il-mertu.**

»**Kunsiderazzjonijiet fil-mertu:**

»**Eċċezzjoni dwar l-onus tal-leżjoni tad-Dritt Fundamentali**

»Fit-tieni eċċezzjoni tal-intimat Avukat tal-Istat qed jiġi eċċepit li t-talbiet tar-rikorrenti kif dedotti fir-rikors promotur huma infondati fil-fatt u fid-dritt in kwantu skont id-dokumentazzjoni preżentata mir-rikorrent, huwa akkwista l-proprjetà fl-2003 permezz ta' kuntratt ta' bejgħ u xiri u għalhekk ir-rikorrenti kienu ben konxji tal-protezzjoni li jagħtu l-provvedimenti tal-Kapitolu 69 u tal-Kapitolu 199 tal-Liġijiet ta' Malta.

»Il-Qorti tinnota dak li ngħad fil-każ **Rose Borg vs Avukat Ġenerali et** fil-kuntest ta' prinċipji simili ai termini tal-Kap 158 tal-Liġijiet ta' Malta:

»*Huwa minnu illi l-konsegwenzi legali tal-kuntratt ta' enfitewsi tal-1981 kienu prevedibbli meta sar il-kuntratt billi kienu għa daħlu fis-seħħ lemmendi li saru fil-Kap. 158 bis-saħħa tal-Att XXIII tal-1979, u l-kummenti tal-ewwel qorti dwar in-nuqqas ta' prevedibilità ma humiex għal kollox korretti. Madankollu dan ma jwassalx għall-konsegwenzi li jrid l-Avukat Ġenerali billi l-motivazzjoni tal-ewwel qorti ma kinitx imsejsa biss fuq in-nuqqas ta' prevedibilità iżda wkoll fuq in-nuqqas ta' għażla min-naħa tal-attriċi u l-awturi tagħha. Li kieku l-attriċi u l-awturi tagħha tassew kienu ħielsa jidhrlux jew le fil-kuntratt tal-1981, u għażlu li xorta jidhrlu fih għalkemm kienu jafu bid-drittijiet li kellu l-utilista meta jagħlaq iċ-ċens, l-Avukat Ġenerali kien ikollu raġun iġid illi l-attriċi ma tistax issa tilmenta bi ksur tad-drittijiet fundamentali tagħha. Fil-każ tal-lum iżda, kif osservat l-ewwel qorti, l-għażla li kellhom l-attriċi u l-awturi tagħha kienu bejn kirja imposta wara ordni ta' rekwiżizzjoni taħt l-Att dwar id-Djar ["Kap. 125"] u l-kuntratt ta' enfitewsi. Għażlu l-kuntratt ta' enfitewsi għax dan, għalkemm jolqot ħażin id-drittijiet tagħhom, ma jolqotx ħażin daqs kirja taħt il-Kap. 125. L-għażla għalhekk ma tistax titqies waħda ħielsa u l-attriċi ma tistax titqies li, għax kienet taf bil-*

konsegwenzi taħt il-Kap. 158, daħlet min jeddha għal dawk il-konsegwenzi b'mod li irrinunzjat għall-protezzjoni li jagħtuha l-liġijiet li jħarsu d-drittijiet fundamentali.

»Il-każ **David Pullicino et v. Avukat Ġenerali et** kompli hekk:

»*Illi fil-fehma tal-Qorti huwa minnu illi l-konsegwenzi legali tal-emendi li saru fil-Kap. 158 bis-saħħa tal-Att XXIII tal-1979 kienu magħrufa meta gie ffirmat il-ftehim imsemmi mill-awturi tar-rikorrenti fin 1992 iżda ma jidhirx li huma kellhom għażla libera. Li tali sitwazzjoni ta' nuqqas ta' għażla kienet teżisti f' Malta sa żmien reċenti gie kkonfermat f' diversi sentenzi ta' dawn il-Qrati u anke tal-Qorti Ewropeja. L-għażla għalhekk ma tistax titqies bħala waħda ħielsa u l-awturi tar-rikorrenti ma jistgħux jitqiesu li, għax kienu jafu bil-konsegwenzi taħt il-Kap. 158, daħlu minn jeddhom għal dawk il-konsegwenzi b'mod li rrinunzjaw għall-protezzjoni li jagħtuhom l-liġijiet li jħarsu d-drittijiet fundamentali.*

»Il-Qorti kompliet hekk fil-każ **Thomas Cauchi et v. Avukat Ġenerali et**:

»*Għalkemm il-fond tal-atturi ma kienx rekwizizzjonat meta tawh b'ċens, proprjetajiet oħra tagħhom fl-istess triq kienu rekwizizzjonati u għalhekk it-tehdida ta' rekwizizzjoni ta' dan il-fond ukoll kienet waħda mhux biss reali imma wkoll imminenti. Bħal fil-każ ta' Rose Borg, ir-raġuni ewlenija jekk mhux ukoll waħdanija għala l-atturi daħlu f'kuntratt ta' enfitewsi kienet sabiex jeħilsu l-proprjetà tagħhom mill-probabilità qawwija aktar milli mill-possibilità li dik il-proprjeta tintlaqat b'ordni ta' rekwizizzjoni bħal ma diġà kienu ntlawtu proprjetajiet oħra tagħhom fl-istess triq.*

»*12. Għal din ir-raġuni ma jistax jingħad illi l-atturi kellhom għażla ħielsa meta daħlu fil-kuntratt ta' enfitewsi fit-3 ta' Frar 1983 mal-awtur tal-konvenuta Borg, u ma jistgħux jitqiesu li aċċettaw minn jeddhom il-konsegwenzi li l-kuntratt ġab miegħu, fosthom il-konverżjoni tal-enfitewsi f'kiri, iż-żjeda kontrollata fil-kera u t-tiġdid obbligatorju tal-kiri.*

»*Għalkemm illum il-ġurnata, jista' jingħad li hemm ġurisprudenza stabbilita dwar l-prinċipju ta' pacta sunt servanda fejn jidhru kuntratti ta' kirja u/jew ċens taħt il-Kap 69 u l-KAP 158 tal-Liġijiet ta' Malta u ċjoè li s-sidien ma kellhomx, fiż-żmien li kkonċedew il-kirjiet in kwistjoni, għażla li kienet verament ħielsa, din il-Qorti jeħtieġ li tqis il-fattispeċi partikolari tal-każ odjern, fejn kuntrarjament għall-każijiet minnu citati, ir-rikorrent ma kienx dak is-sid li kkonċeda kirja għexieren ta' snin ilu meta kien hemm it-tehdida tar-rekwizizzjoni u lanqas ma huwa l-werriet ta' dawk is-sidien, kif sikwit ikun il-każ f'dawn il-każijiet.*

»*Il-Qorti illum għandha quddiemha każ fejn is-sid kien konsapevoli li l-proprjetà in kwistjoni kienet soġġetta għall-kirja ai termini tal-Kap 69 u tal-Kap 199, u tant hu hekk li l-kuntratt li permezz tiegħu r-rikorrenti akkwista l-proprjetà tal-11 ta' April 2003 fl-atti tan-Nutar Carmelo Mangion, jistipola s-segwenti:*

»*“Għal kull buon fini, qiegħed jiġi dikjarat, illi ir-razzett ‘de quo’, flimkien ma' raba in vendita huma mqabbla, ossia mikrija lill-terzi u ċioe lil George Briffa, u ibnu Giuseppe Briffa, bil-familji tagħhom, u għalhekk, din il-proprjeta qed tinbiegħ soqgetta qhall-qbiela u kirja hawn imsemmija.”*

»F'dan ir-rigward, il-Qorti tinnota estensivament, dak li qalet din il-Qorti, diversament preseduta fid-deċiżjoni tagħha fl-ismijiet **Danel Co. Ltd. (C 31182) vs L-Avukat tal-Istat et** deċiża fil-31 ta' Jannar 2023.

»16. Minn jallega li d-drittijiet fundamentali tiegħu ġew leżi jeħtieġ qabel xejn li jipprova li seħħet tali leżjoni tad-dritt fundamentali tiegħu. Tali dikjarazzjoni tidher li tirrapreżenta l-ovvju; pero' mhux hekk.

»17. Tul dawn l-aħħar snin l-operazzjonijiet tal-ligijiet li kienu jirregolaw il-kirjiet ta' qabel l-1995 u li kienu in vigore sad-dhul fis-seħh tal-Att XXIV tal-2021 ġew ripetutament dikjarati li jiksru d-dritt fundamentali tas-sidien liema dritt huwa protett bl-ewwel artikolu tal-ewwel protokoll tal-Konvenzjoni Ewropea tad-Drittijiet tal-Bniedem.

»18. Ciononostante, jeħtieġ li kull każ jiġi eżaminat esklussivament fuq il-fatti specie partikolari tiegħu irrispettivament minn kemm sentenzi sabu t-tħaddim tal-ligijiet tal-kera pre-Att XXIV-2021 leżivi tal-jeddijiet fundamentali.

»19. Mill-provi mressqa jirriżulta illi fl-4 ta' Marzu, 2016 is-soċjeta' rikorrenti xtrat il-Fond għall-prezz ta' tletin elf ewro (€30,000) proprju peress li kien okkupat mill-inkwilini Mizzi b'kera baxx ħafna, kera protetta bil-ligijiet hawn attakkati.

»20. Fil-kors ta' dawn il-proċeduri s-soċjeta' rikorrenti talbet li ssir il-prova dwar kemm jiswa l-Fond. Fuq talba tagħha l-Qorti innominat perit tekniku.

»21. Skond ir-relazzjoni teknika tal-Perit Ġudizzjarju David Pace il-Fond għandu valur attwali fis-suq miftuħ ta' tlett mija u ħmistax-il elf ewro (€315,000).

»22. Id-differenza bejn il-prezz li l-Fond inxtara mis-soċjeta' rikorrenti fis-sena 2016 u l-valur tal-Fond fis-sena 2021 skond il-perizja mitluba mis-soċjeta' rikorrenti hija astronomika, aktar minn għaxar darbiet aktar mill-prezz mixtri appena ħames snin qabel.

»23. Huwa minnu li r-relazzjoni saret fis-sena 2021, pero' huwa daqstant ieħor minnu illi fond li fis-sena 2016 jinxtara għall-prezz ta' €30,000 u jiġi stmat li fis-sena 2021 jiswa €315,000 hu prova ċara illi s-soċjeta' rikorrenti akkwistat Fond bi prezz relattivament irriżorju proprju minħabba li kien soġġett għall-kirja protetta.

»24. Fi kliem l-istess direttur tas-soċjeta' rikorrenti, Mario Difesa li xhed fis-seduta tat-12 ta' April, 2022, huwa xtara bi prezz daqstant baxx għaliex il-venditur kellu bżonn il-flus. Jekk verament dan huwa minnu il-vittima ma hiex is-soċjeta' rikorrenti iżda l-venditur li kien kostrett ibiegħ bi prezz daqstant żvantaġġjuż għalih u fl-istess ħin bi prezz daqstant vantaġġjuż għas-soċjeta' rikorrenti proprju minħabba li l-Fond kien mikri b'kirja protetta.

»25. Fuq domandi in kontro-eżami Mario Difesa ma aċċettax li huwa xtara bi prezz daqstant baxx peress li l-fond kien mikri. Pero' l-provi mressqa mill-istess soċjeta' rikorrenti juru mod ieħor.

»26. Mario Difesa għan-nom tas-soċjeta' rikorrenti kien jaf illi dan il-fond kien mikri tant li hekk ġie dikjarat fil-kuntratt tal-akkwist.

»27. Japplika perfettament għall-każ in eżami dak li ddikjarat il-Qorti Kostituzzjonali fis-sentenza **D. Peak Limited vs. Avukat tal-Istat et**.

mogħtija fil-25 ta' Jannar, 2023 b'fatti specie simili għalkemm ġew attakkati t-tħaddim ta' liġijiet differenti:

»Minn dak li xehed il-perit tekniku jirriżulta x'negozju tajjeb għamlet l-attriċi meta xtrat tliet immobbli għall-prezz ta' €785,000, u dan ċertament grazzi għall-fatt li l-fond hu soġġett għall-kirja protetta taħt il-Kap. 158. F'dan ir-rigward huma rilevanti s-sentenzi li tat din il-Qorti fil-kawżi **Alexander Caruana v. Doris Zarb et** fit-28 ta' April, 2021 u **Gerald Camilleri v. Avukat Generali et** tas-6 ta' Ottubru, 2020. Dan apparti li fiż-żmien l-akkwist l-attriċi kienet taf li t-terran u l-mezzanin kienu okkupati minn terzi b'kirja protetta. Madankollu ovvjament daħlet għan-negozju minħabba li l-prezz kien tajjeb. Hu evidenti li l-attriċi tispjega fil-bini, u li kieku dan ma kienx negozju vantaġġjuż l-attriċi ma kinitx tikkonkludih.

»28. Meta tqis illi fis-sena 2016 is-soċjeta' rikorrenti xtrat fond li jiswja aktar minn €300,000 bi prezz ta' €30,000, li appena sitt snin wara qed irendilha kera ta' erbat elef u ħames mitt ewro (€4,500) fis-sena il-Qorti ma tqisx illi s-soċjeta' rikorrenti ġarbet ksur tal-jedd konvenzjonali tagħha kif tallega.

»29. Għall-kuntrarju, aktar milli vittima ta' leżjoni ta' dritt fundamentali l-Qorti aktar tqis illi s-soċjeta' rikorrenti għamlet profitt esageratament sostanzjali f'temp ta' ftit snin proprju minħabba l-liġi tal-kera kif kienet in vigore sal-31 ta' Mejju, 2021.

»30. Is-soċjeta' rikorrenti ma kenitx kostretta tixtri dan il-Fond. Fi kliem id-direttur tagħha Mario Difesa, is-soċjeta' rikorrenti xtrat il-fond bħala investiment għaliex fi kliemu "Jiena nhobb ninvesti fil-proprjeta'". Għalkemm ma hemm xejn ħażin li wieħed jinvesti fil-proprjeta'; pero' mhux konsentit lil min jixtri bi prezz daqstant baxx u li appena sitt snin wara jibda jrendilu kera ekwivalenti għal ħmistax fil-mija (15%) tal-investiment, jippretendi li huwa wkoll vittima ta' leżjoni ta' dritt fundamentali. Tista' s-soċjeta' rikorrenti tivvanta li kellha suċċess f'investiment a skapitu ta' sid preċedenti li wisq probabli kien vittima ta' leżjoni tad-dritt konvenzjonali tiegħu, pero' ma tistax fl-istess nifs tilmenta minn xi ksur ta' jedd fundamentali.

»31. L-ispekulazzjoni vantaġġjuża li għamlet is-soċjeta' rikorrenti minħabba l-liġijiet restrittivi tal-kera vigenti sal-31 ta' Mejju 2021 igibu fix-xejn il-pretensjoni tagħha li hija vittima ta' ksur tal-jeddijiet fundamentali tagħha.

»32. Hija għalhekk fondata t-tieni eċċezzjon tal-Avukat tal-Istat illi dak li minnu qed tilmenta s-soċjeta' rikorrenti ma hux xejn għajr riżultat ta' għażla ħielsa li għamlet sabiex akkwistat proprjeta' immobiljari bi prezz mill-aktar vantaġġju peress li kienet soġġetta għall-kirja protetta.

»33. Għalhekk il-Qorti qed tilqa' t-tieni eċċezzjoni tal-Avukat tal-Istat u tiddikjara illi bil-fatt li s-soċjeta' rikorrenti bi skop ta' spekulazzjoni xtrat fond immobiljari soġġett għal kirja protetta bil-Kap. 69 kif kien vigenti fis-sena 2016 ma saritx instantanjament vittima ta' ksur tad-dritt fundamentali tagħha kif protett bl-ewwel artikolu tal-ewwel protokoll tal-Konvenzjoni Ewropea. Aktar u aktar meta jitqies illi appena sitt snin wara, l-investiment/spekulazzjoni li għamlet fis-sena 2016 beda jrendilha fis-sena 2021 introjtu ta' ħmistax fil-mija (15%) fuq il-kapital investit.

»Liema sentenza ġiet ikkonfermata mill-Qorti Kostituzzjonali permezz tad-deċiżjoni tagħha tat-12 ta' Lulju 2023, fejn il-Qorti kkonkludiet is-segwenti:

»Li wara dak l-akkwist tiġi l-qorti u tilmenta li għall-perjodu ta' ħames snin kienet qiegħda tirċievi kera baxxa u għandha tirċievi kumpens, mhu xejn għajr abbuż tal-proċess ġudizzjarju.

»Il-Qorti Kostituzzjonali fil-każ ikkwotat waslet anke biex tqis li l-appell kien fieragħ u ordnat li l-attriċi tħallas l-ispejjeż għal darbtejn.

»Din il-Qorti mhux biss tikkondividi din il-linja ta' ħsieb, imma ssib anke illi l-argumentazzjoni u l-motivazzjonijiet hemmhekk magħmula huma ugwalment applikabbli għal każ odjern.

»Jirriżulta mix-xhieda li l-iskop ewlieni u/jew il-motivazzjoni wara l-akkwist tal-proprjetà de quo mir-rikorrent kien proprju li jakkwista l-proprjetà de quo bi prezz irħas minn dak li verament kienet tiswa. Il-Qorti tirreferi partikolarment għall-kontroezami tar-rikorrent Mark Gaffarena fejn ingħad is-segwenti:

»Qorti: Li qed isaqsik l-Avukat huwa, hu korrett jgħid illi minħabba l-fatt li kien hemm il-familja Briffa li għandhom titlu ta' kera jew qbiela fuq dan il-post dik affetwat il-prezz, jgħid li kieku ma kienx mqabel, kieku ma kienx mikri, aktarx li l-prezz kien ikun ogħla?

»Xhud: Mhux hekk il-prezz kien ikun ħafna ogħla

»Issa, jirriżulta li r-rikorrenti akkwista l-proprjetà odjerna għall-prezz ta' tletin elf Lira Maltin (Lm30,000) u ċjoè ekwivalenti għal disgħa u sittin elf, tmien mija u wieħed u tmenin Ewro (€69,881). Dan, meta skont ix-xhieda u l-istimi tal-Perit Tekniku, fl-istess sena tal-akkwist da parti tar-rikorrent, (2003), il-proprjeta` kienet tiswa ċirka miljun u disgħa u għoxrin elf, tliet mija u tmienja u disgħin Ewro (€1,029,398).

»B'kalkolu sempliċi jirriżulta li fl-akkwist li għamel ir-rikorrenti, huwa ħallas biss madwar sitta fil-mija (6%) tal-valur veru ta' dik il-proprjetà f'dak iż-żmien.

»F'dan il-każ ir-rikorrent permezz tal-investment tiegħu, għalkemm mhux fi flus kontanti, akkwista ħafna aktar mill-valur li kien jipperċepixxi f'kera anke kieku din kienet skont il-valur tas-suq. Biżżejjed jingħad illi l-kera gusta illi kellu jipperċepixxi skont ir-rapport peritali għall-perjodu relattiv huwa anqas min-nofs tal-kapital fil-prezz iffrankat mir-rikorrent fuq il-bejgħ. Dan ifisser illi l-flejjes iffrankati mir-rikorrent fuq ix-xiri jammonta għal aktar mid-doppju tal-kera illi kellu jirċievi kieku l-kera li tħallset kienet waħda tas-suq.

»Oltre minn hekk, għalkemm huwa gust jingħad li dawn il-proċeduri ġew intavolati fl-2020, hu tajjeb jifakkar li fil-mori ta' din il-kawża ġew introdotti żewġ emendi importantissimi li jpoġġu lil sid il-kera f'pożizzjoni ferm aħjar minn dik li kien igawdi fl-2020, li illum ir-rikorrent jista' jipprevalixxi ruħu minnhom.

»Din il-Qorti tagħmilha ċara li ma tara xejn ħażin fi spekulazzjoni gusta ta' proprjetà. Dan magħdud il-Qorti ma tistax tħalli inosservat ix-xhieda tal-inkwilin Briffa, inoltre mhux kontradetta, meta jgħid illi mal-akkwist tal-proprjetà da parti tar-rikorrent, huwa beda' jirċievi theddid biex jiżgombra. Għal Qorti dan l-aġir ta' min jippretendi illi huwa cowboy mhux aċċettabbli u tista' biss tikkundannah.

»Iżda din il-Qorti bl-ebda mod mhi ser tippermetti li l-fattur primarju li rrenda l-investiment tar-rikorrent dak li hu, ser jintuża sabiex ir-rikorrent jieħu kumpens ulterjuri mill-Istat. Kieku l-Qorti tippermetti dan, tkun mhux biss qed tippermetti ingustizzja iżda tkun ukoll qed tippermetti insult lejn is-soċjetà in ġenerali li tħallas it-taxxi għall-ahjar amministrazzjoni tal-ġid komuni. Din il-Qorti ċertament li mhux ser tkun qed tippermetti dan it-tip ta' abbuż!

»Għalhekk, din il-Qorti ser tkun qed tilqa' it-tieni eċċezzjoni tal-Avukat tal-Istat u tiddikjara illi bil-fatt li r-rikorrent bi skop ta' spekulazzjoni kif hawn fuq spjegat xtara proprjetà soġġetta għal kirja protetta bil-Kap 69 u bil-Kap 199 kif kien vigenti fis-sena 2003 ma sarx instantanjament vittma ta' ksur tad-dritt fundamentali tiegħu kif protetti bil-Kostituzzjoni ta' Malta u bl-ewwel artikolu tal-ewwel protokoll tal-Konvenzjoni Ewropea.

»...«

8. L-attur appella b'rikors tad-29 ta' Frar 2024 li għalih wieġbu l-Avukat tal-Istat u l-intimati Briffa fit-12 ta' Marzu 2024 u fit-22 ta' Marzu 2024 rispettivament.

9. L-ewwel aggravju tal-attur ġie mfisser hekk:

»A. Illi l-appellant qiegħed jintavola dan l-umli appell għaliex ma jaqbilx mad-deċiżjoni tal-Ewwel Qorti illi huwa ma sofriex ksur tad-drittijiet fundamentali tiegħu kif protetti mill-Kostituzzjoni ta' Malta u mill-Konvenzjoni Ewropea dwar id-Drittijiet tal-Bniedem.

»6. Illi l-Qorti osservat illi:

»Il-Qorti illum għandha quddiemha każ fejn is-sid kien konsapevoli li l-proprjeta' in kwistjoni kienet soġġetta għall-kirja ai termini tal-Kap. 69 u tal-Kap. 199, u tant hu hekk li l-kuntratt li permezz tiegħu r-rikorrenti akkwista l-proprjeta' tal-11 ta' April 2003 fl-atti tan-Nutar Carmelo Mangion, jistipola s-segwenti:

»“Għal kull buon fini, qiegħed jiġi dikjarat, illi ir-razzett ‘de quo’, flimkien ma’ raba in vendita huma mqabbla, ossia mikrija lill-terzi u cioe lil George Briffa, u ibnu Giuseppe Briffa, bil-familji tagħhom, u għalhekk, din il-propjeta qed tinbiegħ soġġetta għall-qbiela u kirja hawn imsemmija.”

»7. Illi l-Qorti in Prim'Istanza kkonkludiet illi stante illi l-appellant sid kien konsapevoli tal-fatt illi l-art illi huwa akkwista kienet soġġetta għall-qbiela u kirja, dan ifisser illi huwa ma sofra ebda forma ta' ksur stante illi kienet l-għażla tiegħu illi jakkwista biċċa art imtaqqla bi qbiela ta' qabel is-sena 1995.

»8. Illi b'kull rispett, l-appellant ma jaqbilx ma' dan ir-raġunar.

»9. Illi l-appellant sofra leżjoni tad-drittijiet Kostituzzjonali tiegħu bħala sid tal-fond imsejjaħ il-Palażż, li jinsab f'121, Triq Burmarrad, San

Pawl il-Baħar liema fond jinkludi ukoll miegħu 15,020 metri kwadri ta' art magħrufa bħala Ta' Lippin f'Burmarrad, u dan mill-akkwist tiegħu tal-11 t'April 2003 fl-atti tan-Nutar Carmelo Mangion, DOK. A fil-proċess.

»10. Illi l-fatt li l-appellant kien akkwista l-propjeta in kwistjoni soġġetta għall-qbiela u kirja la jbidel u lanqas inaqqas xejn mill-fatt illi huwa sofra leżjoni tad-drittijiet fundamentali tiegħu kif protetti bl-Artikolu 1 tal-Protokoll 1 tal-Konvenzjoni Ewropea.

»11. Illi l-leżjoni sofferta mill-appellant hija bbażata fuq in-nuqqas ta' proporzjonalita' bejn il-kirja u qbiela irrizorja li huwa qiegħed jirċievi għall-propjeta in kwistjoni, u l-qbiela u kirja illi huwa se mai seta' jirċievi fuq is-suq ħieles.

»12. Illi d-diskrezzjoni li l-Qorti tagħzel li tiegħu jekk twettaqx jew le s-setgħat tagħha kostituzzjonali biex tisma' kawża għandha tiġi eżerċitata bi prudenza, b'mod li fejn jidher li hemm jew sejjer ikun hemm ksur serju ta' drittijiet fundamentali, l-Qorti xxaqleb lejn it-twertiq ta' dawk is-setgħat. Il-Prim'Awla tal-Qorti Ċivili (Sede Kostituzzjonali) fil-kawża Raymond Cassar Torreggiani vs Avukat Generali et deċiża in parte fis-27 ta' Settembru 2012, qalet is-segwent:-

»“Illi, wara li l-Qorti għamlet dawn il-konsiderazzjonijiet kollha, hija tasal għall-fehma li l-eċċezzjoni ma tistax tintlaqa'. Xi wħud mir-rimedji li l-intimati jsemmu jistgħu jgħoddu biss għal kwestjonijiet bejnhom u r-rikorrenti, iżda bl-ebda mod ma jistgħu jistħarrġu l-kwestjonijiet imqanqlin mill-ilment tal-ksur tal-jedd fundamentali li r-rikors promotur tar-rikorrenti jmiss b'qawwa. Xi rimedji oħrajn suggeriti – bħal dak dwar azzjoni ta' stħarriġ ġudizzjarju – lanqas biss tkun tista' ssir, ladarba dak li jilmentaw minnu r-rikorrenti huwa l-effett u s-siwi ta' liġi, u liġi bl-ebda mod ma taqa' taħt it-tifsira ta' “għamil amministrativ”. Minbarra dan, jekk wieħed jirreferi għall-possibilita' ta' xi azzjoni quddiem it-Tribunal kompetenti – il-Bord li Jirregola l-Kera – kif propost mill-intimati, xorta waħda l-azzjoni tar-rikorrenti dwar l-ilment ta' ksur ta' jeddijiet fundamentali ma tkunx tista' titqajjem quddiem dak il-Bord, ladarba l-kompetenza tiegħu hija determinata strettament minn dak li tagħtih il-liġi li waqqfitu, u minħabba li lanqas jekk tqum “kwestjoni kostituzzjonali” quddiemu ma huwa f'qagħda li jagħmel riferenza lil din il-Qorti skond l-artikolu 46(3) tal-Kostituzzjoni jew l-artikolu 4(3) tal-Kap. 319. Dan kollu juri li l-ebda wieħed mir-rimedji msemija mir-rikorrenti ma jista' jindirizza l-ilment tar-rikorrenti f'dak li jolqot il-ksur minnhom pretiż tal-jeddijiet fundamentali tagħhom;”

»13. Illi waqt illi l-leġislatur ħaseb għal numru ta' ċirkostanzi fejn ir-ripreża tal-pussess tista' tintalab, fl-istess waqt għamilha diffiċli ferm għas-sid li jirnexxi fl-istanza tiegħu. Ittenta jsib rimedju għas-sid iżda fl-istess waqt iċ-ċirkostanzi li ssemmi l-liġi jmorru favur il-protezzjoni tal-kirja. Tajjeb jingħad illi lanqas bi ftehim bejn is-sid u l-inkwilin ma jistgħu jiġu akkordati termini jew kondizzjonijiet li jipprivaw lill-kerrej minn xi jedd jew benefiċċju li jkun akkwista bil-Kapitolu 199 tal-Liġijiet ta' Malta.

»14. Illi għalhekk minn hawn joħroġ ċar illi l-unika rimedju li l-atturi kellhom huwa li jiġu quddiem il-Prim'Awla tal-Qorti Ċivili (Sede Kostituzzjonali), stante li l-Bord li Jirregola l-Kontroll tal-Kiri tar-Raba ma setax ittihom ir-rimedju effettiv skond il-liġi u d-drittijiet tagħhom kif

fuq elenkat huma protetti mill-Konvenzjoni Ewropea u mill-Kostituzzjoni ta' Malta.

»15. Illi għalkemm ġie ritenut diversi drabi fil-ġurisprudenza nostrana illi l-Istat għandu s-seta' illi jilleġiżla għall-bżonnijiet soċjali bħal kwistjonijiet ta' housing, u għalhekk konsegwentament għandu s-setgħa illi jillimita d-dritt fundamentali għat-tgawdija libera tal-propjeta, tali limitazzjoni għandha tkun waħda proporzjonali biex b'hekk ma jiġix ikreat an unfair and excessive burden fuq iċ-ċittadin, liema proporzjon seta jintlaħaq biss bil-ħlas ta' kera ġusta.

»16. Illi konsegwentament, ġia la darba hemm sproporzjon enormi bejn dak li l-appellant qiegħed jirċievi u dak li jista' jirċievi, tant li tul is-snin, l-appellant tilef mal-€400,000 f'kirjiet, jeżisti l-ksur tad-drittijiet fundamentali tiegħu.

»17. Illi l-fatt li s-sid appellant akkwista propjeta bi prezz ta' fond b'lokazzjoni protetta li kellha tiġi mġedda bil-mod spjegat, ma jfissirx li b'daqshekk l-appellant sid ma soffriex leżjoni bejn it-18 t'April 2003, ossia meta nxtara l-fond in kwistjoni, u l-preżentata tar-rikors kostituzzjonali ossia l-24 ta' Settembru 2020.

»18. Illi dato ma non concesso illi leżjoni ta' dritt fundamentali ma tistax tiġi trasferita bħala dritt litiġjuż, xorta waħda jibqa' l-fatt illi leżjoni ta' dritt kif protett bl-Artikolu 1 tal-Protokoll tal-Konvenzjoni Ewropea xorta waħda ġiet sofferta mill-appellant meta huwa akkwista l-propjeta' in kwistjoni, u meta huwa beda jirċievi kera u qbiela rriżorja meta kkumparat mal-valur lokatizzju fuq is-suq u l-valur tal-art fis-suq ħieles.

»19. Illi għal kull buon fini, dak li qiegħed jintalab mill-appellant mhumix danni li jippreċedu l-akkwist tiegħu, iżda danni sussegwenti l-akkwist tiegħu.

»20. Illi b'kull rispettt jingħad illi konsegwentament, huwa rrelevanti meta nxtrat il-propjeta in kwistjoni u għal liema prezz din inxtrat mill-appellant ai fini tal-proċeduri odjerni, u dan għaliex jibqa' l-fatt illi mis-sena 2003 sal-lum, l-appellant ġie mċaħħad mill-propjeta tiegħu, u irċieva kera u qbiela rriżorja għall-istess fond u art, u b'hekk il-limitazzjoni fuq id-dritt fundamentali tal-appellant impost fuqu kien sproporzjonat u kkrea piż eċċessiv.

»21. Illi l-Kap. 69 tal-Liġijiet ta' Malta u l-Kap. 199 tal-Liġijiet ta' Malta kienu japplikaw għall-appellant f'dan il-perjodu tat-18 t'April 2003 u l-24 ta' Settembru 2020 u għalhekk il-Prim'Awla tal-Qorti Ċivili (Sede Kostituzzjonali) kienet skorretta meta stqarret li għal dan il-perjodu m'hemmx leżjoni.

»22. Illi l-leżjoni teżisti għaliex il-kirja u qbiela eżistenti huma leżivi minnhom nnfushom u l-Kap. 69 tal-Liġijiet ta' Malta kienu restrittivi rigwardanti ż-żidied fil-kera tenwi minkejja d-disposizzjonijiet tal-Att X tal-2009.

»23. Illi jibqa' l-fatt illi l-appellant ma jafx meta ser ikun jista' jirriprendi l-pussess tal-fond u tal-art in kwistjoni, u għalhekk ċertament li din hija leżjoni tal-jeddijiet fundamentali tiegħu għat-tgawdija tal-propjeta' privata.

»24. Illi minkejja li llum il-ġurnata, u cioe wara li ġiet preżentata l-kawża odjerna, jeżistu rimedji ordinarji li wieħed jista' jieħdu sabiex jawmenta l-kera u l-qbiela, taħt il-liġi domestika tagħna ma hemm l-

ebda liġi li tista' twassal għal protezzjoni kontra ksur ta' dan id-dritt fundamentali tal-appellant.

»25. Illi d-disposizzjonijiet tal-Kapitolu 199 u l-Kapitolu 69 u l-applikazzjoni tagħhom huma l-pern tal-lanjanza kostituzzjonali u konvenzjonali tar-rikorrenti. Kif qatt jistgħu għalhekk ir-rimedji li l-Kapitolu 199 u l-Kapitolu 69 qiegħed għad-disposizzjoni tas-sid jitqiesu bħala effettivi meta r-rikorrenti qegħda tqiegħed in diskussjoni l-liġi ordinarja? Anke jekk il-Bord għandu s-setgħa li jżid il-qbiela jew li jordna l-iżgumbrament tal-inkwilin jekk jirriżultaw iċ-ċirkostanzi previsti mil-liġi, ***il-Bord m'għandux is-setgħa li jistharreġ l-allegat ksur tal-jeddijiet fundamentali lamentati mir-rikorrenti. Dikjarazzjoni dwar leżjoni ta' drittijiet fundamentali, kif mitlub mir-rikorrenti, tista' tingħata biss minn din il-Qorti fil-ġurisdizzjoni kostituzzjonali tagħha.***

»26. Illi għandha ssir referenza għad-deċiżjoni fl-ismijiet Saviour Paul Portelli vs. Avukat Ġenerali et tas-16 ta' Lulju 2019, fejn il-Prim'Awla tal-Qorti Ċivili (Sede Kostituzzjonali) sostniet illi:

»“Ikkonsidrat li fl-aħħar mill-aħħar, il-Qrati ordinarji mhumix aditi bil-ġurisdizzjoni originali f'materja ta' leżjoni ta' drittijiet l-aktar fundamentali. Dan jispetta lill-Qrati fil-kompetenza kostituzzjonali tagħhom. Din il-Qorti tifhem ukoll li ċ-ċittadin li qiegħed isofri ksur tad-drittijiet fundamentali tiegħu jew ta' theddida ta' ksur, mhuwix tenut li jfittex rimedju quddiem il-Qrati ordinarji meta dan ikun ineffettiv. F'din iċ-ċirkostanza, l-applikazzjoni hażina tal-artikolu 46(2) u 4(2) tissarraġ bħala mezz ta' prolungament inutili ta' sofferenza għal min hu vittma ta' ksur ta' drittijiet fundamentali.”

»27. Illi jerga jingħad illi giet sfurzata fuq l-appellant relazzjoni ta' sid u inkwilin / gabilott mal-intimat Briffa, b'dan illi mill-provi ppreżentati tul il-kawża irriżulta bl-aktar mod ampju illi fil-każ odjern, ma kien hemm l-ebda proporzjon bejn il-kera li l-appellant seta' jirċievi mill-kiri tal-fond fis-suq u mill-qbiela tal-art, u l-kera u qbiela attwalment perċepita mill-appellant minhabba l-fatt li l-inkwilini gabilott igawdu mill-protezzjoni mogħtija taħt il-Kap. 69 u l-Kap. 199 tal-Liġijiet ta' Malta.

»28. Illi huwa dan il-piż eċċessiv u sproporzjonat illi l-appellant ilu jgħorr waħdu minn meta akkwista l-propjeta li jirrendi s-sitwazzjoni waħda leżiva tal-jedd tiegħu għat-tgawdija tal-possedimenti tiegħu.

»29. Illi f'ċirkostanzi bħal fil-każ li l-Qorti għandha quddiemha illum, jista' jingħad li l-kirja de quo hija tabilhaqq għamla ta' teħid ta' pussess obligatorju kif projbit mill-Kostituzzjoni ta' Malta u mill-Konvenzjoni Ewropea. Id-dispożizzjonijiet tal-liġi li dwarhom ir-rikorrent jilmenta jammontaw għal forma estrema (tenut kont tal-isproporzjon flagranti fl-ammont ta' kera perċepibbli) ta' kontroll fuq il-mod jista' jinqeda bi f'wejġu u wkoll b'liema kundizzjonijiet titmexxa l-kirja u għalhekk bla dubju għal forma ta' kontroll fuq l-użu min-naħa tiegħu ta' dik l-istess proprjeta'. Minbarra dan, huwa ċar daqs il-kristall illi d-dispożizzjonijiet tal-Kap. 199 u l-Kap. 69 jwasslu għal ċirkostanzi li jnissu ksur tal-artikolu 37 tal-Kostituzzjoni u tal-Ewwel Artikolu tal-Ewwel Protokoll tal-Konvenzjoni Ewropea.

»30. Illi b'kull rispett, il-Prim'Awla tal-Qorti Ċivili (Sede Kostituzzjonali) tippretendi li bejn it-18 t'April 2003 sal-24 ta' Settembru 2020 ossia sal-preżentata tar-rikors Kostituzzjonali, l-appellant ma soffriex leżjoni

tad-drittijiet tiegħu minkejja li fiż-żmien rilevanti l-kera u l-qbiela kienet ferm il-bogħod minn dak li seta' jgħib fis-suq liberu u dan għaliex kien jaf li qiegħed jixtri proprjeta bi prezz baxx meta effettivament huwa ħallas il-prezz li ħallas għaliex il-kirja u l-qbiela kienet ristrittiva – imma dan żgur ma jfissirx li din il-kirja ma kinitx leżiva in konfront tal-istess sid appellant meta huwa għaž-żmien ta' wara l-akkwist kellu dritt jirċievi kera u qbiela proporzjonali skond is-suq.

»31. Kif qatt jista' kera u qbiela protetta ta' €300 fis-sena tiġi kkunsidrata bħala waħda ġusta u proporzjonali li ma tilledix id-drittijiet tas-sid għal kumpens xieraq meta fis-sena 2003, il-kera fis-suq tal-fond kellha tkun ta' €14,344!

»32. Illi l-appellant mhuwiex qiegħed jitlob dikjarazzjoni ta' ksur għall-perjodu ta' qabel l-akkwist tiegħu, iżda li mill-akkwist tiegħu sal-preżentata tar-rikors kostituzzjonali, il-Kap. 69 u l-Kap. 199 kienu jilledu d-drittijiet fundamentali tiegħu.

»33. Illi l-fatt li l-appellant akkwista l-propjeta in kwistjoni bi prezz tas-suq bħala fond u art mikrija qabel l-1 ta' Ġunju 1995, bir-rispett kollhu ma jista' qatt jippreġudika d-drittijiet fundamentali tal-appellant rigwardanti l-kirja u l-qbiela li tilledi d-drittijiet fundamentali tiegħu kif protetti mill-Ewwel Artikolu tal-Ewwel Protokoll tal-Konvenzjoni Ewropea tad-Drittijiet Fundamentali tal-Bniedem.

»34. Illi l-appellant fit-18 t'April 2003 daħlu fiż-żarbun tal-vendituri u kollhu per forza jkompli jirrikonoxxi lill-intimati Briffa fil-kirja u qbiela protetta li huma kellhom u jirċievi l-loqom meta l-valur lokatizzju fis-suq f'dik is-sena kien ta' €14,344!

»35. Illi jerga jingħad illi l-Ewwel Qorti kienet skorretta meta ppretendiet li għax l-appellant sid xtara l-propjeta bħala waħda mikrija b'kera protetta, allura bejn l-akkwist tiegħu u l-24 ta' Settembru 2020 ossija meta ġie ppreżentat ir-rikors kostituzzjonali, huwa ma soffriex danni u m'hemmx leżjoni.

»36. Illi din il-leżjoni bdiet fit-18 t'April 2003, l-appellant beda jsofri leżjoni għaliex ma bedix jirċievi l-kera u l-qbiela proporzjonali tal-propjeta li huwa akkwista fis-suq.

»37. Illi b'kull rispett, ma tistax i-Qorti taċċetta li l-kirja hija protetta imbagħad tiċċad il-leżjoni tad-drittijiet emanenti mill-istess kirja għall-perjodu ta' wara l-akkwist tal-appellant.«

10. Fl-ewwel aggravju tiegħu l-attur jgħid illi:

- i. *“[I]l-fatt li ... kien akkwista l-propjeta in kwistjoni soġġetta għall-qbiela u kirja la jbidel u lanqas inaqqas xejn... mill-fatt illi huwa sofra leżjoni tad-drittijiet fundamentali tiegħu ...”*¹;

¹ Ara fol. 286

- ii. *“...huwa rrelevanti meta nxtrat il-propjeta in kwistjoni u għal liema prezz din inxtrat mill-appellant ai fini tal-proċeduri odjerni...”*²;
- iii. Kien hemm ksur tal-jeddijiet fundamentali tiegħu bejn it-18 t'April 2003 [id-data meta akkwista r-razzett flimkien mar-raba' anness miegħu] u l-24 ta' Settembru 2020 [id-data tal-preżentata tar-rikors tal-attur] minħabba *“in-nuqqas ta' proporzjonalita' bejn il-kirja u qbiela irriżorja li huwa qiegħed jirċievi għall-propjeta in kwistjoni, u l-qbiela u kirja illi huwa se mai seta' jirċievi fuq is-suq ħieles”*³. Fi kliemu, *“għia la darba hemm sproporzjon enormi bejn dak li l-appellant qiegħed jirċievi u dak li jista' jirċievi, tant li tul is-snin, l-appellant tilef mal-€400,000 f'kirjet, jeżisti l-ksur tad-drittijiet fundamentali tiegħu.”*⁴ ;
- iv. Kien hemm ksur tal-jeddijiet fundamentali tiegħu wkoll peress li *“ma jafx meta ser ikun jista' jirriprendi l-pussess tal-fond u tal-art in kwistjoni...”*⁵

11. Mill-provi prodotti jirrizulta illi:

- i. Meta l-attur xtara r-razzett flimkien mar-raba' mertu tal-każ tallum hu kien jaf illi dawn kienu mqabbla *ossia* mikrija lil terzi persuni. Fil-fatt fil-kuntratt tal-11 ta' April 2003 fl-atti tan-Nutar

² Ara fol. 287, 288

³ Ara fol. 286

⁴ Ara fol. 287

⁵ Ara fol. 288

Dottor Carmelo Mangion [il-kuntratt t'akkwist tiegħu] jingħad hekk:

“Għal kull buon fini, qiegħed jiġi dikjarat, illi ir-razzett ‘de quo’, flimkien ma’ raba in vendita huma mqabbla, ossia mikrija lill-terzi, u cioe’ lil George Briffa, u ibnu Giuseppe Briffa, bil-familji tagħhom, u għalhekk, din il-propjeta qed tinbiegħ soġġetta għall-qbiela u kirja hawn imsemmija”⁶;

- ii. Fil-11 ta’ April 2003 l-attur xtara r-razzett u l-art annessa miegħu tal-kejl komplessiv ta’ circa ħmistax-il elf u għoxrin metru kwadru (15,020 m.k.) mingħand Nazzareno sive’ Reno Attard Montalto għal tletin elf Liri Maltin (Lm30,000) - li jiġu circa €69,900 – meta fir-relazzjoni tagħha l-Perit Tekniku - l-Perit Marie Louise Caruana Galea – iddikjarat illi fis-sena 2003 il-propjeta’ kienet tiswa €1,029,398⁷. L-attur għalhekk xtara r-razzett flimkien mar-raba’ annessa miegħu għal ftit iktar minn 6.5% tal-valur tal-propjeta’ fis-suq ħieles fis-sena 2003;
- iii. Fis-sena 2020 ir-razzett flimkien mar-raba’ annessa miegħu kellu valur ta’ madwar tlett miljun ewro (€3,000,000)⁸.

12. Dan m’huw iex l-ewwel każ fejn din il-Qorti ġiet mitluba tiddetermina jekk hemmx ksur tal-jeddijiet fundamentali tas-sid f’ċirkostanzi fejn dan ikun xtara l-fond għal prezz irriżorju / baxx, preċiżament għax il-fond kien soġġett għal kirja mħarsa bil-liġi, u għamel qligħ kapitali enormi (minħabba l-awment fil-valur tal-propjeta’ matul is-snin).

⁶ Ara fol. 12

⁷ L-attur qatt ma kkontesta l-valuri li wasslet għalihom il-Perit Tekniku fir-relazzjoni tagħha tal-15 ta’ Frar 2022 a fol. 68 et seq

⁸ Ara fol. 86

13. Fil-każ bl-ismijiet Danel Company Limited v. L-Avukat tal-Istat et⁹ is-soċjeta attriċi kienet xtrat il-fond b'kuntratt tal-4 ta' Marzu 2016 bil-prezz ta' tletin elf ewro (€30,000) meta skont ir-rapport tal-perit tekniku nkarigat mill-Qorti fis-sena 2016 il-valur tal-fond fis-suq miftuħ kien €157,500. L-istess soċjeta' kienet ukoll fetħet proċeduri quddiem il-Bord li Jirregola l-Kera li ġew konklużi bis-sentenza tal-Bord tat-28 ta' Jannar 2022 (Danel Co Ltd v. Saviour Mizzi et - rik. nru. 144/21) fejn il-kera ġiet awmentata għal €4,500 fis-sena.

14. Fil-każ hawn fuq imsemmi l-Qorti Kostituzzjonali kkonkludiet li ma kien hemm l-ebda ksur tal-jeddijiet fundamentali tas-soċjeta' attriċi. Il-Qorti pprovdiet hekk:

»9. L-attur xehed li matul is-snin il-kumpanija tiegħu kienet “*l-vittma ta' serqa papali pperpetwata mill-Gvern Malti*”, għaliex ma kienx qiegħed jirċievi l-kera ġusta. Li ma qalx ix-xhud hu li l-kumpanija attriċi xtrat il-fond b'dak il-prezz hekk irħis, minħabba li l-fond mikri lil terzi u l-kirja hi protetta taħt il-Kap. 69. Dan irrispettivament mill-fatt jekk il-bejjiegħa kellhomx bżonn ibiegħu għaliex kellhom bżonn il-likwidità.

»10. Għalhekk hu ċar x'investiment tajjeb għamlet l-attriċi meta xtrat il-fond, li kienet taf li hu mikri lil terzi. Għaldaqstant, f'perjodu daqstant qasir ta' ħames snin ma tistax tilmenta li sofriet ksur tal-jedd fundamentali protett taħt Art. 1 tal-Ewwel Protokoll tal-Konvenzjoni, stante li matul dak il-perjodu qasir altru milli ħadet benefiċċju.

»11. Fis-sentenza Gerald Camilleri v. Avukat Ġenerali et tas-6 ta' Ottubru 2020, din il-Qorti qalet hekk:

»“25. Barra minn hekk, meta tqis illi fil-każ tallum, għalkemm il-perit tekniku wera l-fehma li l-fond fis-suq ħieles jiswa mitejn u tlieta u tmenin elf u ħames mitt euro (€283,500), l-atturi xtraw il-fond f'Mejju tal-2017, sena u nofs biss qabel infetħet il-kawża f'Novembru tal-2018, bil-prezz ta' tmienja u sittin elf euro (€68,000), u għalhekk għa qegħdin jiehdu return mill-investiment tagħhom aktar milli kieku l-flus qegħduhom f'bank, jekk ifittxu żjeda fil-kera bil-kriterju tal-art. 12B fuq il-valur talfond fis-suq, ukoll jekk jingħataw biss wieħed fil-mija (1%) tal-valur bħala kera fis-sena, xorta jkunu qegħdin jiehdu aktar minn erbgħa fil-mija (4%) fuq l-investiment tagħhom. F'dan ukoll għandu jinżamm sens ta' proporzjon”.

⁹ Q.K., 12 ta' Lulju 2023 (rik. nru. 393/2021)

»12. Raġunament li japplika daqstant ieħor għall-każ in eżami fejn altru milli l-attriċi għamlet negozju ferm lukrattiv bis-saħħa tal-fatt li xtrat il-fond soġġett għall-kirja protetta taħt id-dispożizzjonijiet tal-Kap. 69. Li wara dak l-akkwist tiġi l-qorti u tilmenta li għall-perjodu ta' ħames snin kienet qiegħda tirċievi kera baxxa u għandha tirċievi kumpens, mhu xejn għajr abbuż tal-proċess ġudizzjarju.«¹⁰

15. Każ ieħor fejn il-Qorti Kostituzzjonali ma sabet l-ebda ksur huwa dak bl-ismijiet Joseph Camilleri et v. Avukat tal-Istat et¹¹. F'dan il-każ l-atturi kienu xtraw il-proprjetà għal €61,000, prezz ferm inqas mill-valur tas-suq fl-istess żmien ta' *circa* €218,000, preċiżament minħabba l-fatt li kienet soġġetta għal kirja protetta. Dan wassal biex l-investment tagħhom sar bi prezz baxx ħafna meta mqabbel mal-valur reali tal-proprjetà fis-suq ħieles. Fis-sentenza tagħha tat-18 ta' Novembru 2024 din il-Qorti pprovdiet hekk:

»12. ... Il-Qorti tikkonkludi li l-appellanti ma jistgħux jallegaw ksur tad-drittijiet tagħhom f'dan il-kuntest, peress li huma volontarjament għażlu li jixtru l-proprjetà b'din ir-restrizzjoni u kienu jafu bis-sitwazzjoni legali li kienet tinvolvi l-kirja.

»13. Dan ir-raġunament huwa sostnut ukoll fil-ġurisprudenza, kif evidenzjat f'sentenzi bħal **Danel Co. Ltd. v. Avukat tal-Istat** deċiża fil-31 ta' Jannar 2023, fejn din il-Qorti ddeċidiet li meta akkwist isir bi prezz tant baxx minħabba l-kirja protetta, ma jistax jingħad li hemm ksur tad-drittijiet fundamentali. F'dik is-sentenza, il-Qorti osservat li l-proprjetarji kienu jgawdu minn profitt sostanzjali fuq l-investment tagħhom fil-futur, u għaldaqstant ma kienx hemm lok għall-kumpens ulterjuri.

»14. F'dan il-każ, l-appellanti issa qegħdin igawdu minn zieda sostanzjali fil-kirja, li tmur għal €7,000 fis-sena wara d-deċiżjoni tal-Bord li Jirregola l-Kera fl-2021, u b'hekk il-valur tal-investment tagħhom se jkun irkuprat f'perjodu relattivament qasir. Għalhekk, il-Qorti ma tarax li kien hemm ksur tad-drittijiet tagħhom, speċjalment meta l-appellanti xtraw ilproprjetà bi prezz vantaġġuż minħabba r-restrizzjonijiet legali eżistenti u f'tit snin wara għandhom jedd għal kera fl-eluf ta' ewro fis-sena.«

¹⁰ Ara wkoll D. Peak Limited v. Avukat tal-Istat et, Q.K., 25 ta' Jannar 2023 (rik. nru. 6/21)

¹¹ Q.K., 18 ta' Novembru 2024 (rik. nru. 641/21)

16. Relevanti wkoll huwa dak li pprovdi din il-Qorti fis-sentenza tagħha tat-25 ta' Ottubru 2023 fil-każ bl-ismijiet 44 Main Street Limited v. L-Avukat tal-Istat et¹² fejn qalet hekk:

»22. Bażat fuq ir-rapporti li saru mill-Perit Psaila m'hemmx dubju li l-kumpanija appellanti għamlet negozju tajjeb. Hu veru li l-fond soġġett għall-kirja protetta taħt il-Kap. 69 u mid-data tal-akkwist sid il-kera ma setgħetx tikri l-fond fis-suq miftuħ. Dan wassal għal telf ta' qligħ. Però jibqa' l-fatt li l-valur tal-fond baqa' jżied matul is-snin. Ladarba l-kirja tintemm, il-kumpanija ser tkun qiegħda tiegħu l-benefiċċju kollu hi. Veru m'hemmx data ċerta meta ser tintemm il-kirja, però hu fatt magħruf kif il-valur tal-proprjetà qiegħed kontinwament jżied. Dan apparti li b'effett mill-1 ta' Ġunju 2021 sid il-kera setgħet titlob l-awment fil-kera skont l-Art. 4A tal-Kap. 69 (introdott bl-Att XXIV tal-2021).

»23. Irrispettivament mir-raġuni għalfejn il-kumpanija akkwistat il-fond ma' oħrajn, ma jistax jingħad li mill-investment li r-rikorrenti għamlet sabiex takkwista l-fond inkwistjoni, ma kienet lura xejn tiegħu fil-perjodu mid-data tal-akkwist sal-31 ta' Mejju 2021. Meta tqis il-valur tal-fond fis-suq fis-sena 2019 (€240,000) skont ir-rapport tal-Perit Psaila u l-prezz li fis-sena 2012 l-appellata kienet biex xtrat il-fond (€25,000), hu evidenti li l-kumpanija rikorrenti kienet return li żgur hu sodisfaċenti (ara f'dan is-sens is-sentenza Gerald Camilleri et v. L-Avukat Ġenerali et tas-6 ta' Ottubru 2020). Għalhekk altru milli kienet benefiċċju fuq l-investment li għamlet. Imbagħad b'seħħ mill-1 ta' Ġunju 2021 setgħet titlob l-awment fil-kera għall-ammont li ma jkunx iktar minn 2% fis-sena tal-valur liberu ufrank fis-suq miftuħ tad-dar ta' abitazzjoni. B'hekk kieku trid sid il-kera tista' tikseb dħul akbar jekk tingħad bir-rimedju taħt Art. 4A tal-Kap. 69.

»24. Fiċ-ċirkostanzi partikolari ta' dan il-każ il-qorti mhijiex tal-fehma li kien ġustifikat li jingħata xi kumpens fir-rigward tal-perjodu rilevanti għal dan il-każ.»

17. Żewġ każijiet oħra b'ċirkostanzi simili huma dawk bl-ismijiet Professur Mark Brincat et v. L-Avukat Ġenerali et¹³ u Gordon Grima Baldacchino v. L-Avukat tal-Istat et¹⁴.

18. Fil-każ bl-ismijiet Professur Mark Brincat et v. L-Avukat Ġenerali et l-atturi kisbu l-fond fl-aħħar ta' Novembru tal-1990 b'nefqa ta' elfejn lira Maltin (Lm2,000), illum erbat elef, sitt mija u tmienja u ħamsin euro u ħamsa u

¹² Q.K., 25 ta' Ottubru 2023 (rik. nru. 317/21)

¹³ Q.K., 22 ta' Jannar 2024 (rik. nru. 62/2014)

¹⁴ Q.K., 29 ta' April 2024 (rik. nru. 492/2021)

sebgħin ċenteżmu (€4,658.75), waqt li fl-2015 il-fond ġie stmat li jiswa miljun u tmien mitt elf euro (€1,800,000).

19. Il-Qorti kkonkludiet hekk:

»18. Meta tqis dan l-apprezzament kapitali enormi li għamli l-atturi, u tqis ukoll illi setgħu jiksbu l-fond b'nefqa hekk baxxa proprju għax kien milqut bil-liġijiet li issa qegħdin jimpunjaw, il-qorti ma tistax ma tagħtix relevanza lil dawn il-fatturi fil-likwidazzjoni tad-danni pekunjarji.

»19. Għalhekk, kif osservat fil-każ ta' Simon Mercieca ċitat mill-każin konvenut, għalkemm huwa minnu illi l-atturi ma kellhomx jibqgħu marbuta għal snin twal bil-kera baxx, madankollu fil-likwidazzjoni tad-danni l-qorti sejra, għallinqas għall-ewwel snin wara li l-atturi kisbu l-fond, tqis mhux il-valur lokatizju tal-fond iżda return xieraq fuq l-investment li għamli u wkoll il-qliġ kapitali enormi li għamli. Fil-każ ta' Mercieca il-qorti qieset ir-return fuq kapital għall-ewwel ħames snin; fil-każ tallum, meqjus l-apprezzament kapitali enormi, il-qorti hija tal-fehma illi dan l-eżerċizzju għandu jsir mhux għal ħames snin biss iżda għal ħmistax-il sena. Dan ifisser illi konsiderazzjonijiet dwar valur lokatizju għandhom isiru b'seħħ mill-2006.«

20. Fil-każ bl-ismijiet Gordon Grima Baldacchino v. L-Avukat tal-Istat et¹⁵ l-

attur kiseb il-mezzanin li dwaru saret il-kawża flimkien ma' proprjetajiet oħra fl-istess inħawi fis-26 ta' Ġunju tas-sena 2005 b'nefqa ta' tnejn u tletin elf Lira Maltin (Lm32,000), illum madwar erbgħa u sebgħin elf, ħames mija u erbgħin euro (€74,540).

21. Fis-sentenza tagħha tad-29 ta' April 2024 il-Qorti qalet hekk:

»13. Meta tqis illi l-mezzanin li dwaru saret il-kawża kien wieħed minn disgħa fondi, sitta minnhom, fosthom il-mezzanin, mikrija, u tlieta oħra le, u lprezz b'kollox kien ta' erbgħa u sebgħin elf, ħames mija u erbgħin euro (€74,540), sehem ġeneruż mill-prezz għall-mezzanin waħdu ma setax kien aktar minn għoxrin elf euro (€20,000), waqt li fis-sena 2021 il-mezzanin waħdu ġie stmat li jiswa tliet mija u sittin elf euro (€360,000) u seta' jinkera ħamest elef u sitt mitt (€5,600) euro fis-sena. Ma hemmx stima ta' kemm kien jiswa l-mezzanin fl-2008, iżda hemm stima li seta' jinkera tlett elef u ħames mitt euro (€3,500) fis-sena. Jekk inżommu listess proporzjon ta' valur lokatizju ma' valur kapitali l-mezzanin fl-2008 –tliet snin wara li xtrah l-attur – kien jiswa mitejn u ħamsa u għoxrin elf euro (€225,000).

¹⁵ Q.K., 29 ta' April 2024 (rik. nru. 492/2021)

»14. Jekk tqis illi l-attur ħallas għoxrin elf euro (€20,000) għall-mezzanin biss, l-attur ħallas madwar ħdax-il darba inqas mill-prezz tiegħu fis-suq ħieles tliet snin wara.

»15. L-attur għalhekk għamel qligħ enormi bis-saħħa tal-liġi kif kienet dak iż-żmien, u ma huwiex xieraq illi dan il-fattur ma jitqiesx fil-likwidazzjoni tad-danni. Huwa minnu illi dan il-vantaġġ progressivament naqas aktar ma għadda ż-żmien, u li għalhekk l-attur tassew ikun ġarrab ksur tal-jedd għat-tgawdija tal-proprjetà jekk il-kera baqa' kontrollat u baxx meta mqabbel mal-kera fis-suq għal żmien wara li xtraha. Iżda ċertament meta tqis l-apprezzament kapitali enormi li għamel l-attur, u tqis ukoll illi seta' jikseb l-fond b'nefqa hekk baxxa proprju għax kien milqut bil-liġijiet li issa qiegħed jimpunja, ma jistax jingħad illi l-ksur beda jseħħ fl-2008, hekk kif intemmet l-enfitewsi, u l-konsiderazzjonijiet li għamlet l-ewwel qorti dwar id-danni non-pekunjarji kellhom jitqiesu wkoll fil-likwidazzjoni tad-danni pekunjarji.

»16. Jibqa' relevanti dak li qalet din il-qorti fis-sentenza tat-22 ta' Jannar 2024 fl-ismijiet Mark Brincat et v. L-Avukat tal-Istat et (rik. kost. nru. 62/2014):

»...

»...

»17. Il-qorti għalhekk sejra tqis illi l-ksur tal-jeddijiet tal-attur beda fl-2016 sa meta daħlu fis-seħħ l-emendi għall-Ordinanza li tneħħi l-Kontroll tad-Djar ["Kap. 158"] f'Lulju tal-2018«

22. B'applikazzjoni tal-prinċipji hawn fuq imsemmijin għaċ-ċirkostanzi tal-każ tallum din il-Qorti taqbel mal-ewwel qorti illi fil-każ tallum l-attur ma sofru l-ebda ksur tal-jeddijiet fundamentali tiegħu għat-tgawdija ta' ħwejġu.

23. Fil-fehma ta' din il-qorti huwa ironiku illi l-attur qed jgħid illi sofru ksur tal-jeddijiet fundamentali tiegħu minħabba l-applikazzjoni tad-dispożizzjonijiet relevanti tal-Kap. 69 u tal-Kap. 199 tal-Liġijiet ta' Malta għaċ-ċirkostanzi tal-każ tiegħu meta kien proprjament minħabba l-applikabilità tal-istess dispożizzjonijiet tal-liġi illi hu akkwista l-proprjetà in kwistjoni għal prezz baxx ħafna *i.e.* għal ftit iktar minn 6.5% tal-valur tal-proprjetà fis-suq ħieles fl-2003! L-investiment tiegħu sar bi prezz irriżorju għall-aħħar meta mqabbel mal-valur reali tal-proprjetà fis-suq ħieles preċiżament minħabba

I-fatt li l-proprjetà kienet soġġetta għal kirja u qbiela protetta *ai termini* tad-dispożizzjonijiet rilevanti tal-liġi.

24. Fil-fatt għalkemm fir-rikors tal-appell tiegħu l-attur jgħid illi ġarrab ksur tal-jeddijiet fundamentali tiegħu għat-tgawdija ta' hwejġu peress li "...tilef mal-€400,000 f'kirjet..." ¹⁶ il-qliġh li għamel meta xtara r-razzett u l-art in kwistjoni għall-prezz ta' tletin elf Liri Maltin (Lm30,000) i.e. qliġh fl-ammont ta' circa €960,000 jiżboq l-ammont ta' kera li jgħid li tilef bejn it-18 t'April 2003 (meta xtara l-proprjetà) sal-24 ta' Settembru 2020 (sad-data tal-preżentata tar-rikors promotur tiegħu) i.e. kera fl-ammont ta' erba' mitt elf ewro (€400,000)!
25. Relevanti wkoll huwa l-fatt li l-attur kien ben konxju tal-fatt illi l-proprjetà kienet soġġetta għall-kirja u l-qbiela in kwistjoni i.e. kirja mharsa bid-dispożizzjonijiet rilevanti tal-Kap. 69 tal-Liġijiet ta' Malta u qbiela mharsa bid-dispożizzjonijiet rilevanti tal-Kap. 199 tal-Liġijiet ta' Malta, bl-implikazzjonijiet kollha tagħhom, u xorta waħda volontarjament għażel li jixtriha b'dawn ir-restrizzjonijiet.
26. Ma jistax, għalhekk jingħad illi l-attur sofra ksur tal-jeddijiet fundamentali tiegħu għat-tgawdija ta' hwejġu u dan partikolarment peress li: i) fis-sena 2003 l-attur akkwista l-proprjetà bi prezz li ma kellu x'jaqsam xejn mal-valur tal-istess proprjetà fis-suq hieles preċiżament minhabba l-kirja u l-qbiela protetta; u ii) wara d-dhul fis-sehħ tal-emendi li ġew introdotti bl-Att XXIV tal-2021 u bl-Att XXII tal-2022 għall-Kap. 69 u għall-Kap. 199 tal-

¹⁶ Ara fol. 287

Ligijiet ta' Malta rispettivament l-attur jista' jitlob awment fil-kera *ai termini* tal-Kap. 69 u / jew tal-Kap. 199 tal-Ligijiet ta' Malta.

27. Il-fatt li l-attur fetaħ il-proċeduri kostituzzjonali tallum wara li għamel qligħ kapitali enormi meta xtara l-proprjeta' fis-sena 2003 u wkoll wara li għandu dritt li jitlob awment fil-kera *ai termini* tal-art. 4A tal-Kap. 69 tal-Ligijiet ta' Malta u / jew *ai termini* tal-art. 3 (2A) tal-Kap. 199 tal-Ligijiet ta' Malta m'hu xejn għajr abbuż tal-proċess ġudizzjarju.
28. Għal dawn ir-raġunijiet il-Qorti sejra tikkonferma s-sentenza tal-ewwel qorti u tiċċad l-ewwel aggravju tal-attur bħala wieħed frivolu u vessatorju, billi l-attur ma jistax jirreklama ksur tal-jeddijiet fundamentali tiegħu meta kien hu stess li għażel li jixtri l-proprjeta' b'dawn ir-restrizzjonijiet magħrufa u għal madwar 6.5% tal-valur tal-proprjeta' fis-suq ħieles. Kif ingħad aktar 'l fuq l-attur jista' wkoll jitlob awment fil-kera *ai termini* tal-emendi li daħlu fis-seħħ bl-Att XXIV tal-2021 u bl-Att XXII tal-2022.
29. Peress li ma kien hemm l-ebda ksur tal-jeddijiet fundamentali tal-attur għat-tgawdija ta' hwejġu din il-qorti ser tastjeni milli tiegħu konjizzjoni tat-tieni aggravju tiegħu (li jolqot ir-rimedju mitlub mill-attur għall-allegat ksur li jgħid li sofra).
30. Għar-raġunijiet hawn fuq mogħtija din il-qorti tiċċad l-ewwel aggravju tal-attur appellant, tastjeni milli tiegħu konjizzjoni tat-tieni aggravju tiegħu u tikkonferma s-sentenza appellata tal-ewwel qorti tat-12 ta' Frar 2024 *in toto*.
31. L-ispejjeż marbutin ma' dan l-appell jiġihallu mill-attur appellant. Billi l-appell huwa wieħed frivolu u vessatorju l-attur għandu jhallas ukoll spejjeż

addizzjonali ta' €1,000 skont paragrafu 10 ta' Tariffa A tal-Kap. 12 tal-Liġijiet ta' Malta.

Mark Chetcuti
Prim Imħallef

Giannino Caruana Demajo
Imħallef

Anthony Ellul
Imħallef

Deputat Reġistratur
da